



E-Content

Instructional Media Centre
Maulana Azad National Urdu University
Gachibowli, Hyderabad - 32
T.S. India

Subject / Course - M.A. Urdu

Paper : 03 – Urdu Zaban o Adab Ki Tareekh
Module Name/Title : 1857 Ke Baad Urdu Adab



DEVELOPMENT TEAM

CONTENT	DDE, MANUU / Dr. Nikhat Jahan
PRESENTATION	Dr. Nikhat Jahan
PRODUCER	Rizwan Ahamd



Instructional Media Centre
Maulana Azad National Urdu University
Gachibowli, Hyderabad - 32
T.S. India



اکائی 21: اُردو نثر 1857ء کے بعد

ساخت	
21.1	تمہید
21.2	ناول
21.3	افسانہ
21.4	ڈرامہ
21.5	انشائیہ
21.6	تذکرہ
21.7	تاریخ ادب
21.8	تنقید
21.9	مضمون، مقالہ اور خطبہ
21.10	طنز و مزاح
21.11	سیرت النبیؐ
21.12	سوانح عمری
21.13	تاریخ
21.14	صحافت
21.15	سفر نامہ
21.16	لغت، لسانیات، درسی کتب وغیرہ
21.17	خلاصہ
21.18	نمونہ امتحانی سوالات
21.19	فرہنگ
21.20	سفارش کردہ کتابیں

21.1 تمہید

1857ء میں پہلی جنگ آزادی کے خوں چکاں انجام سے ہندوستانی تاریخ ایک معنی خیز موڑ لیتی ہے۔ اس سال سقوطِ دہلی اور آخری مغل تاجدار بہادر شاہ ظفر (1775ء 1862ء) کی جلاوطنی سے وہ نوآبدیاتی منصوبہ (Colonial Plan) مکمل ہو گیا، جس کی پیش بندی ڈھائی سو سال پہلے کی گئی تھی۔ ملک کے اہم علاقوں میں ایسٹ انڈیا کمپنی کی توسیع اور بالادستی پر انیویٹ حفاظتی فوج کی تشکیل، پلاسی کی جنگ (1757ء) نواب سراج الدولہ کی شہادت (1757ء) ٹیپو سلطان کی شہادت (1799ء) نواب واجد علی شاہ کی کلکتہ منتقلی (1856ء) اسی کی اہم کڑیاں تھیں جو اورنگ زیب کے انتقال (1707ء) کے بعد گاہے گاہے رونما ہوئیں۔ 1857ء کا المیہ اس سلسلے کی آخری نتیجہ خیز کڑی یا Climax ہے جس کا عام ہندوستانیوں پر بڑا منفی اثر ہوا۔ حوصلہ شکنی اور فکری انتشار سے سیاسی اور سماجی منظر نامہ بدلنے لگا۔ سارے مسلمات، تصورات، روایات اور اقدار میں

بڑی تیزی سے ٹوٹ پھوٹ ہونے لگی۔ سیاسی، سماجی، معاشی، اخلاقی اور تہذیبی اٹھل پھٹل سے عوام الناس میں مایوسی، محرومی، ہزیمت اور بچ و تاب کا ایسا شدید احساس پیدا ہوا کہ فکر و عمل کے اعتبار سے سماج تین طبقوں میں بٹ گیا۔ ایک طبقہ عملی زندگی سے کنارہ کش ہو کر گمنامی کے غار میں جا چھپنے پر آمادہ تھا۔ دوسرا مشرقی طرز میں ذرا بھی ترمیم نہیں چاہتا تھا اور اس پر سختی سے کار بند رہنا اپنا ایمان جانتا تھا۔ جب کہ تیسرا طبقہ عقل و فہم کی روشنی میں خود احتسابی کے عمل سے گذر رہا تھا اور سماجی، تہذیبی، اخلاقی اور ادبی رویوں میں چلک پیدا کرنے پر مستعد تھا تا کہ بدلے ہوئے حالات کے تحت ہر سطح پر خوشگوار اور متوازن تبدیلی آئے اور عملی زندگی میں قوم کا وجود باقی رہے۔ اس طبقے کے سرخیل اور پیش رو سر سید احمد خاں (1817ء - 1898ء) تھے۔ انہوں نے ہی مختلف سطحوں پر اس نظریے کو پھیلانے میں پہل کی۔ سماجی، تہذیبی یا ادبی محاذ پر ان سے متاثر ہونے والوں میں الطاف حسین حالی (1837ء - 1914ء)، محمد شبلی نعمانی (1857ء - 1914ء)، نذیر احمد (1836ء - 1910ء)، محمد حسین آزاد (1830ء - 1910ء)، محسن الملک (1817ء - 1907ء)، ذکا اللہ، چراغ علی، سید احمد دہلوی، وحید الدین سلیم، شاد عظیم آبادی، شرر لکھنوی، نواب سید محمد آزاد، منشی سجاد حسین وغیرہ تھے۔ ان میں سے بعض قلم کار ہر جگہ سرسید کی ہم نوائی کر رہے تھے اور بعض صرف ادبی سطح پر ان سے اتفاق رکھتے تھے۔

ان ادیبوں کے ذریعے اردو ادب بالخصوص نثر کو ایک نیا رخ ملا۔ عصری تقاضوں کے مد نظر ادب میں قومی اصلاح اور تعمیر نو کا پہلو شد و مد کے ساتھ ابھرا۔ نثر کی ہمہ جہت ترقی ہوئی۔ کئی تخلیقی اور غیر تخلیقی اصناف روشناس ہوئیں اور ادب کے استحکام اور استقامت کا سبب بنیں۔ نثر کی تخلیقی اور غیر تخلیقی اصناف کی تفصیل ذیل میں درج کی جاتی ہے۔

21.2 ناول

ناول نامیاتی زندگی، سماج اور ماحول کی ایسی عکاسی ہے جس میں ایک پلاٹ کے تحت قصہ، کردار، مکالمہ، ماحول و منظر اور نقطہ نظر ایک دوسرے میں سمائے ہوئے ہوتے ہیں۔ اردو میں اس کی ساخت و ہیئت انگریزی کے زیر اثر بنی ہے اور عام طور پر نذیر احمد اردو کے پہلے ناول نگار تسلیم کیے جاتے ہیں لیکن ان کے پہلے ناول 'مراۃ العروس' (1869ء) سے قبل دو ناول خط تقدیر (مصنف منشی کریم الدین مطبوعہ 1862ء) اور ریاض دلربا (مصنف منشی گمانی لولی مطبوعہ 1863ء) وجود میں آچکے تھے۔ نذیر احمد کا کمال یہ ہے کہ انہوں نے اپنی بیٹیوں کی تربیت کے لئے ناول لکھنا شروع کیا اور دھیرے دھیرے اس کا دائرہ پھیلایا۔ اخلاقی، گھریلو اور نسوانی مسئلے آگے جا کر اس دور کے سیاسی اور سماجی حقائق سے ہم آہنگ ہو گئے۔ بنات العیش، توبۃ النوح، رویائے صادق، محضات، آیامی، فسانہ بتلا اور ابن الوقت ان کے وہ ناول ہیں جن میں انہوں نے اپنے مذہبی شعائر، اخلاقی شعور، عصری آگہی اور سماجی بصیرت کے عکس بکھیرے ہیں۔ ان کی ناول نگاری کا بنیادی مقصد اصلاح اور تعمیر نو ہے۔ وہ عصری زندگی کی کھری سچائیاں سامنے لا کر عوام کو جھنجھوڑنا چاہتے ہیں، انہیں بیدار کرنا چاہتے ہیں تاکہ سماج بہتر ہو سکے۔ اسی بنا پر انہوں نے واقعہ کردار اور مکالمے کے دائرے محدود رکھے ہیں۔ ان کی زبان و بیان پر عربی کی ہلکی چھاؤں ہے۔ عام فہم زبان اپنانے کے باوجود کہیں کہیں عربی کے ثقیل اور نامانوس الفاظ اور مقولے بھی بے اختیار لکھ جاتے ہیں، جس سے بسا اوقات عبارت بوجھل ہو جاتی ہے ورنہ ان کی نثر سادہ ہے۔ یہ مثال دیکھی جاسکتی ہے:-

”محمودہ محتاج کے سر میں کیا سینک ہوتے ہیں۔ اس سے بڑھ کر محتاجی اور کیا ہوگی کہ آپ کا ایک دن بھی بے نوکروں کے نہیں کٹ سکتا۔ بھلا میں پوچھتی ہوں، ماما نہ ہو تو کھانا کون پکائے۔ لونڈیاں نہ ہو تو پانی کون پلائے۔ منہ کون دھلائے، پنکھا کون جھلے، چیز کون اٹھا کر دے، چار پائی کون بچھائے، پچھونے کون کرے، گھر میں جھاڑو کون دے۔ یہ تو روزمرہ کے کام ہیں۔ کھانا، کپڑا، برتن، زیور اور ضرورت کی کل چیزیں چھوٹی یا بڑی یہاں تک کہ پانی پینے کا مٹی کا آنچورہ، کنگھی، سوئی، سلائی کیا آپ نے اپنے ہاتھوں بنائی ہیں؟“ (بنات العیش)

نذیر احمد نے اپنے مشاہدوں کو لگاتار ناول کا روپ دیا جس سے اردو میں ناول نگاری جڑ پکڑنے لگی۔ حالی، شاد، سرشار، رسوا، شرر، سجاد حسین، رشیدۃ النساء، محمد علی طیب، مرزا محمد سعید، آغا شاعر، سرفراز حسین، پریم چند وغیرہ اس صنف کی طرف راغب ہوئے اور بڑی تعداد میں ناول لکھے گئے

جن میں مجالس النساء (حالی) صورت الخیال (شاد) فسانہ آزاد اور سیر کھسار (سرشار) ملک العزیز ورجنا، دلکش، فردوس بریں (شرر) تنجگ، صبح زندگی اور شام زندگی (راشد الخیری) شریف زادہ، ذات شریف اور امر او جان ادا (رسوا) اصلاح النساء (رشیدۃ النساء) ہیرے کی کئی (آغا شاعر) خواب ہستی (مرزا محمد سعید) شاہد رعبا (سرفراز حسین) اسرار معابد، ہم خرم و ہم ثواب اور جلوہ ایثار (پریم چند) اس دور کے اہم ناول ہیں۔ اس طرح 1857ء سے 1914ء تک کی مدت میں ناولوں کا ایک ذخیرہ ہو گیا، جس میں موضوع اور اسلوب کے تقلیدی نمونے بھی ہیں، ارتقائی بھی اور اختراعی بھی۔ موضوعات اکثر عصری اور پیش روز زندگی کے علاوہ تاریخ اسلام سے ماخوذ ہیں اور ان کی بخت ہیں اصلاح اور پند و نصیحت موجود ہے۔ اس کے برعکس نثر کے اسلوب میں خاصا تنوع ہے۔ سپاٹ اور خشک نثر بھی ہے، شگفتہ اور رواں بھی ہے اور قدرے مرصع اور آراستہ بھی۔ نذیر احمد، سرشار، شرر اور پریم چند اس دور کے ممتاز اسلوب ساز ناول نگار ہیں۔ کردار نگاری کے لحاظ سے نذیر احمد اور سرشار کامیاب ہیں۔ مرزا ظاہر دار بیگ، ابن الوقت، خوبی اور آزاد لافانی کردار ہیں۔ یہ صحیح ہے کہ اولین اردو ناولوں میں فن کی پوری پابندی نہیں کی گئی۔ ان پر قصہ گوئی کا رجحان حاوی رہا۔ نظریہ حیات، قصہ ماحول اور کردار کی موجودگی کے باوجود پلاٹ ڈھیلا ڈھالا اور کمزور ہے۔ اردو میں اس صنف کا یہ ابتدائی اور تشکیلی دور ہے، اس لیے خامیاں ناگزیر ہیں۔ ناول نگاروں نے جس طرح اس صنف کے پھلنے پھولنے کی راہ ہموار کی، اسے نظر انداز نہیں کیا جاسکتا۔ خاص کر اردو نثر کو ہمہ جہت بنانے اور ہر طرح کے خیالات کا ترجمان بنانے میں ان کا اہم کردار رہا ہے۔

21.3 افسانہ

مختصر افسانہ زندگی کے کسی اہم واقعے یا گوشے کی ترجمانی کا فن ہے۔ واقعہ حیات میں تکنیکی سطح پر تخیلی کتریونٹ سے اس طرح کہانی پن پیدا کیا جاتا ہے کہ وحدت تاثر برقرار رہے۔ اس کی بنیادی ہیئت حکایتوں اور بعض داستانوں اور ناولوں میں ملتی ہے تاہم اردو میں یہ صنف انگریزی کے سائے میں جنم لیتی ہے۔ 20 ویں صدی کی پہلی دہائی میں یورپی افسانوں کے ترجمے ہوئے پھر سجاد حیدر، یلدرم، پریم چند، نیاز فتحپوری، حکیم احمد شجاع اور سلطان حیدر جوش وغیرہ نے طح زاد افسانے لکھے۔ نامور افسانہ نگار سجاد حیدر، یلدرم کا افسانہ ”نشد کی پہلی ترنگ“ 1900ء میں شائع ہوا۔ محققین کے مطابق یہ اردو میں پہلا طح زاد افسانہ ہے۔ اس کے بعد فلکشن کے عہد ساز قلم کار پریم چند کا پہلا افسانہ دنیا کا انمول رتن، 1907ء میں چھپا پھر ان کے دوسرے افسانے شیخ مخمور، صلہ ماتم، بڑے گھر کی بیٹی وغیرہ منظر عام پر آئے۔ ان کے افسانوں کا مجموعہ ”سوز وطن“ 1909ء میں طبع ہوا۔ یہ اردو میں طح زاد افسانوں کا پہلا مجموعہ ہے۔ معروف عالم اور ادیب نیاز فتحپوری نے اپنا پہلا افسانہ ”ایک پاریسی دوشیزہ کو دیکھ کر“ 1910ء میں لکھا جو 1913ء میں چھپا۔ ان کے علاوہ حکیم احمد شجاع اور سلطان حیدر جوش نے بھی اس صنف میں اپنے فکر و فن کا مظاہرہ کیا۔

1914ء تک زیادہ افسانے تو نہیں لکھے گئے جو افسانے بھی منظر عام پر آئے۔ ان سے اردو میں اس صنف کے نکھرنے سنورنے اور مقبول ہونے کا موقع ملا۔ موضوع اور اسلوب کے لحاظ سے ان افسانوں میں دو متوازی رو ملتی ہیں۔ پہلی رو کا ڈنڈا اعلیٰ گڑھ ادبی تحریک سے ملتا ہے۔ زندگی کا سماجی اور اصلاحی نچ سے مشاہدہ، مغربیت کی چھن، مشرقی روایات کا تحفظ بھی ہے اور صاف، سادہ اور عام فہم اظہار بھی ہے۔ اس میں حقیقت پسندی کے کئی اوصاف ملتے ہیں اور پریم چند اس کے علم بردار بن کر ابھرتے ہیں۔ جب کہ دوسری رو میں زندگی کا دل بھانے والے حسن اور جذباتی آسودگی دینے والے پہلو کا ادراک، حقائق سے بھاگ کر تصوراتی ماحول میں پناہ لینے کا میلان اور اس کا رنگین اور موثر بیان ملتا ہے۔ یہ دراصل رومانیت کا پیش خیمہ ہے اور یلدرم اور نیاز اس کے رہنما ہیں۔

یہ کہنا درست ہو گا کہ 1857ء کے بعد اردو میں صنف افسانہ متعارف ہوئی اور 1914ء تک اس کے جو نمونے سامنے آئے ان میں موضوع اور اسلوب دونوں سطح پر اصلاح اور تعمیر کی یک رنگی کم ہوئی۔ انسانی ذہن و فکر کا تنوع اور بیان کی وسعت تشنہ از بام ہوئی۔ موضوع کا انتہائی ذاتی گوشہ اور اسلوب کا تاثراتی اور جمالیاتی رخ ابھرا جو اردو نثر کے معنی خیز پھیلاؤ اور رنگارنگ ارتقا کے لیے خوش آئند ثابت ہوا۔

21.4 ڈراما

ڈراما ادب کی قدیم ترین صنف ہے۔ اس میں مکالمہ و پس منظر اور حرکت و عمل کے ذریعے کوئی قصہ یا واقعہ پیش کیا جاتا ہے۔ روایتی

ڈرامے کے تین لازمی عناصر، وحدت زمان، وحدت مکان اور وحدت تاثر ہیں۔ مگر اب ان میں ترمیم کر کے طرح طرح کے تجربے کئے گئے ہیں۔ اردو میں ڈراما کی روایت 19 ویں صدی کے وسط میں واجد علی شاہ کے رہسوں اور سید آغا حسن امانت لکھنوی کے 'اندر سبھا' سے شروع ہوئی۔ رہسوں اور اندر سبھا کی زبان منظوم تھی۔ ان کی عوامی مقبولیت کی بنا پر 1887ء میں مرزا ہادی حسن رسوا نے اپنا مشہور ڈراما 'موقع لیلا' مجنوں، بھی نظم میں لکھا۔ تاہم ان ہی ایام میں نثری ڈراما لکھنے کا چلن ہوا۔ اب تک کی تحقیق کے مطابق بہرام جی فردوس جی مرزا بن کا ترجمہ کیا ہوا 'خورشید' اردو میں نثری ڈرامے کا پہلا نقش ہے۔ اسے ایدل جی جمشید جی کے گجراتی ڈرامے سے 1871ء میں ترجمہ کیا گیا۔ اس کے بعد سید ابوالفضل الغیاض کا طبع زاد نثری ڈراما 'صولت عالمگیری' 1875ء میں کلکتہ میں چھپا۔ پھر نواب سید محمد آزاد کا 'نوابی دربار' 1878ء میں اودھ پنج میں شائع ہوا۔ 'سطوت تیوری'، 'بلبل بیمار'، 'دلیل و نہار'، 'نازاں' وغیرہ بھی ابتدائی دور کے ڈرامے ہیں جو نثر میں لکھے گئے یا نثر اور نظم دونوں کا مجموعہ ہیں۔

یوں تو 19 ویں صدی کے آخری دور میں کئی نثری ڈرامے لکھے گئے اور ڈھاکہ، کلکتہ اور بمبئی میں اسٹیج بھی ہوئے مگر منظوم ڈراموں کا سحر ٹوٹا نہیں تھا۔ اس دور میں نثری ڈرامے زیادہ مقبول نہیں ہو سکے۔ اسلوب کے لحاظ سے ان ڈراموں کی نثر ابتداً مقفلی تھی یا شعریت آمیز مگر جلد ہی عام بول چال میں بھی مکالمے لکھے جانے لگے۔ عکسالی محاوروں میں گل افشانی، شوخی اور ظرافت کے نمونے ملنے لگتے ہیں۔ ایک نسوانی مکالمہ دیکھیے:

”عزت حرمت جائے گی ٹھیک سے (انگوٹھا دکھا کر) ناک کٹے گی، جس کی کٹے گی، اپنی جوتی کی نوک سے جو تم کو ایسا ہی لحاظ ہوتا تو آج کلیجہ کیوں پکا پکا کر پھوڑا کر دیے۔“ (نوابی دربار)

1914ء تک کے ڈراموں میں مقفلی، مسجع اور شعری خصوصیت کا حامل نثری اسلوب عام بول چال اور محاوروں سے مملو اسلوب کے ساتھ چلتا ہے بعد میں پیچھے چھوٹ جاتا ہے اور جدید نثری اسلوب اپنی سادگی اور شگفتگی کے ساتھ ڈراموں پر چھا جاتا ہے۔ اردو نثر کی ارتقائی تصویر مذکورہ ڈراموں کے مطالعے سے بھی جھلکتی ہے۔

21.5 انشائیہ

انشائیہ کسی نکتے کے تعلق سے ابھرنے والی نشا طیبہ یعنی ترنگ کی ترجمانی کا فن ہے۔ اس میں بات سے بات پیدا کرتے ہوئے اور لفظوں سے کھیلتے ہوئے دھیمی ظرافت پیدا کی جاتی ہے۔ یہ انگریزی کے Light Essay سے قریب ہے۔ ملا وجہی کی ”سب رس“ اور غالب کے خطوط کی بعض عبارتوں میں اس کی جھلک ملتی ہے۔ اس کا ابتدائی نقش محمد حسین آزاد کے مضامین کے مجموعہ ”نیرنگ خیال“ میں ملتا ہے۔ گرچہ یہ انگریزی کے تمثیلی مضامین کا بالکل آزادانہ ترجمہ ہے مگر آزاد کی اختراع پسند طبیعت نے اس کے اکثر مضامین کے ماحول اور معاملات کو نرالی انداز سے بدل دیا ہے اور ایک طرح سے طبع زاد بنا دیا ہے۔ تمثیلی مضامین کے اس مجموعے میں 'سچ اور جھوٹ کا رزم نامہ' بہت دلچسپ مضمون ہے۔ سچ اور جھوٹ کو مجسم کر کے 'ملکہ صداقت زمانی' اور 'دروغ دیوزاد' کے کردار میں ڈھالا گیا ہے۔ ان کے درمیان کی معرکہ آرائی پر لطف انداز میں پیش کی گئی ہے۔ 'شہرت عام اور بقائے دوام کا دربار' میں بھی بیان کا جادو جگایا گیا ہے۔ عبارت آرائی کے علاوہ چلتی پھرتی اور منہ بولتی تصویریں اتارنے میں آزاد کو دست رس حاصل ہے۔ کسی کسی جگہ خاکہ نگاری کا رنگ ملتا ہے۔ مناسب لفظوں، بر محل محاوروں، چست بندشوں، اشاروں اور استعاروں سے وہ بڑی چابکدستی کے ساتھ کھیلتے ہیں اور موقع بہ موقع ظرافت کی بوچھاڑ بھی کرتے ہیں۔ علامہ شبلی کا یہ محکمہ بڑا چمکا سلا ہے کہ ”آزاد گپ بھی ہانک دے تو وحی معلوم ہوتی ہے۔“ بے شک ”نیرنگ خیال“ اردو نثر کا ایک شاہکار ہے۔ اس کی صدائے بازگشت شرر، خواجہ حسن نظامی، مرزا فرحت اللہ بیگ وغیرہ کے انشائیوں میں ملتی ہے۔

اپنی معلومات کی جانچ

1. ناول کی تعریف لکھیے۔

2. ”ریاض دلربا“ کس کا ناول ہے؟
3. ”ایامی“ کے مصنف کا نام بتائیے۔
4. اردو کے پہلے طبع زاد افسانے کا نام بتائیے۔
5. 1914ء تک لکھے جانے والے پانچ اہم افسانوں اور ان کے مصنفوں کے نام لکھیے۔
6. اردو میں نثری ڈرامے کا پہلا نقش کون سا ہے؟
7. اردو کے پہلے طبع زاد نثری ڈرامے کا نام بتائیے۔
8. محمد حسین آزاد کے کسی اہم انشائیہ کا نام بتائیے۔
9. محمد حسین آزاد کے بعد کن لوگوں نے انشائیے لکھے؟

21.6 تذکرہ


غیر تخلیقی نثر کی ایک اہم صنف تذکرہ ہے۔ اس کا شمار تاریخ ادب کے اہم مصادر میں ہوتا ہے۔ تذکرہ نگاروں کا بنیادی مقصد مختلف عہد اور مقام کے شاعروں بالخصوص غزل گوؤں کا پسندیدہ کلام محفوظ کرنا تھا۔ اس میں ضمنی طور پر شاعروں کے بہت مختصر حالات اور کبھی کبھار ایک آدھ جملے میں کلام پر رائے بھی درج کردی جاتی تھی۔ یہ صنف فارسی سے اردو میں آئی۔ 18 ویں صدی کے وسط سے اردو شاعروں کے تذکرے لکھے جانے لگے۔ ان میں اکثر حالات شعرا اور رائے فارسی زبان میں ہے۔ 1801ء میں مرزا علی لطف نے اردو میں تذکرہ نگاری کی داغ بیل ڈالی۔ 1857ء کے بعد لکھے جانے والے اردو تذکروں میں سخن شعرا (عبد الغفور نساج) انتخاب یادگار (امیر مینائی) چمن انداز (دورگا پرشاد نادر) طور کلیم (سید نور الحسن) جلوہ خضر (صغیر بلگرامی) وغیرہ اہم ہیں۔ نسخ بنگال کے رہنے والے تھے۔ ان کے تذکرے میں بنگال اور بہار کے ایسے بہت سے شاعروں کا ذکر ہے، جن کی شمولیت دوسرے تذکروں میں نہیں ہے۔ اس طرح سخن شعرا (مطبوعہ 1874ء) سے اردو شاعری کا ایک وسیع کینوس سامنے آتا ہے اور زبان و ادب کی مقبولیت کا صحیح اندازہ ہوتا ہے۔

’جلوہ خضر‘ (جلد مطبوعہ اول 1885ء جلد دوم 1890ء) اس لحاظ سے امتیاز رکھتا ہے کہ اس میں نہ صرف آٹھ سو شاعروں کے کوائف اور کلام ہیں بلکہ محمد حسین آزاد کی ”آب حیات“ (مطبوعہ 1880ء) کی کئی فروگزاشتوں کی نشاندہی ہوئی ہے نیز مکتوب و مروج لفظوں اور محاوروں کی چھان بین اور تقابل کی ایک مثال بھی قائم ہوئی ہے۔ اس لیے ادب اور زبان دونوں کے تعلق سے یہ تذکرہ تاریخی اہمیت کا حامل ہے۔

یہ کہنا درست ہوگا کہ اردو میں تذکرہ نگاری سے اطلاعی زبان (Informative Language) کی خاصی ترقی ہوئی اور تاریخ ادب کے شعری حصے کے لیے قیمتی مواد اکٹھا ہوا۔ محدود طور پر مجلسی، لسانی اور عروضی راہوں سے تنقید کی لکیریں بھی بنیں جن سے بیسویں صدی کی راہیں متعین ہوئیں۔

21.7 تاریخ ادب

نثر کی غیر تخلیقی اصناف میں تاریخ ادب بہت پیچیدہ اور کثیر الجہات صنف ہے۔ متعلقہ زبان کی ارتقائی تاریخ، اس کی ساری تخلیقات، تذکرے، بیاضیں، سیاسی تاریخ، اخلاقیات، مذہبیات، سماجیات، نفسیات، عمرانیات وغیرہ اس کے تصرف میں آتے ہیں۔ ان سب کے مجموعی تجزیے سے عہد بہ عہد رنگارنگ ادبی منظر نامہ ابھرتا ہے۔ اردو میں اس کی بنیاد محمد حسین آزاد اور شبلی نعمانی کے ذریعے پڑی۔ 1880ء میں آزاد کی شہرہ آفاق کتاب ”آب حیات“ شائع ہوئی جو تاریخ ادب اردو کا پہلا نمونہ ہے۔ اس میں انہوں نے اردو زبان کے آغاز و ارتقا کا ایک نقشہ بھی کھینچنے کی کوشش کی ہے۔ ولی دکنی سے لے کر انیس تک تمام ممتاز شاعروں کی شخصیت اور شاعری پر اظہار خیال کیا ہے اور مقصد سے پانچ ادوار قائم کیے ہیں۔



ہر دور کی ابتدا ادبی ماحول کے تذکرے سے ہوتی ہے پھر اس میں شاعروں کی ”بولتی چلتی اور چلتی پھرتی تصویریں سامنے آن کھڑی“ ہوتی ہیں۔ اشعار کے حوالے سے آزاد نے اپنی تنقیدی رائیں بھی دی ہیں اور موقع بہ موقع انشا پر دازی اور موقع نگاری کا جو ہر بھی دکھایا ہے۔ اس عمل میں ان کی سحر البیانی بھی سامنے آئی ہے اور اسلوب سازی بھی۔ اس میں شک نہیں کہ حقائق کی پیش کش میں آزاد سے بھول چوک ہوئی ہے۔ بہت سی من گھڑنت اور سنی سنائی باتیں درج ہو گئی ہیں مگر اس دور کے کسی ادیب سے مواد کی چھان پھٹک کی زیادہ توقع رکھنا مناسب نہیں۔ اس لیے تاریخ ادب کے نقش اول کی حیثیت سے ”آب حیات“ کی شہرت ہے۔

آزاد کے ہمعصر شبلی نعمانی نے شعر العجم (مطبوعہ 1908ء - 1918ء) میں فارسی ادب کی تاریخ لکھی۔ اس میں انہوں نے ادوار کے علاوہ شعری صنف و ہیئت کے لحاظ سے بھی شاعری کا جائزہ لیا ہے۔ فارسی شاعری کی ابتدا و ارتقا، نوعیت، شاعری کی ماہیت اور اصناف، شاعروں کی حیات اور تخلیقات کا جامع احاطہ کیا ہے جس سے ایران و ہند کی تاریخی جلو میں فارسی شاعری کا ارتقا نظر آتا ہے۔ اس لیے یہ بیک وقت فارسی شاعری کی عمدہ تاریخ بھی ہے اور تنقید بھی۔

اس دور میں ادبی تاریخ نگاری سے اردو نثر میں یہ اضافہ ہوا کہ شاعر اور شاعری کے تعلق سے ادیبوں اور عالموں کے خیالات نثر میں تفصیل سے لکھے جانے لگے جس سے بعد میں مرقع نگاری اور تنقید و تجزیہ کی ترویج میں مدد ملی۔

21.8 تنقید

ادبی تنقید تخلیقات کی جانچ پرکھ، محاسن و معائب کی نشاندہی اور جمالیاتی تعریف و تحسین ہے۔ موضوع و مواد، زبان و اسلوب اور ساخت و ہیئت کے علاوہ مجموعی تاثر سے بحث اس کا بنیادی کام ہے۔ اسی کے نتیجے کے طور پر تخلیقات کے قدر و معیار کا تعین ہوتا ہے۔ یوں تو تذکرہ نگاروں نے شاعروں کے کلام پر کہیں کہیں ذاتی رائے دے کر اردو میں تنقید کی بنیاد رکھ دی تھی مگر اس کی باضابطہ ابتدا 1857ء کے بعد انگریزی کے اثر سے ہوئی۔ سرسید، حالی، شبلی آزاد اور شہباز نے اپنی مختلف تحریروں میں ادب پر اظہار خیال کیا اور اردو شعر و ادب میں مثبت اور خوشگوار تبدیلی کی راہ ہموار کی۔ ان کے تنقیدی خیالات، مضامین اور خطبات میں کئی جگہ موجود ہیں۔ اس سلسلے میں حالی کی یہ تخصیص ہے کہ انہوں نے لاہور کے دارالترجمہ اور انجمن پنجاب سے وابستگی کے دوران انگریزی سے منتقل ہونے والے جن خیالات کا نوٹ تیار کیا تھا، اس کی مدد سے اپنے دیوان کا ایک مبسوط مقدمہ لکھ ڈالا اور 1893ء میں دیوان کے ساتھ چھپوایا۔ حسن اتفاق کہ وہی مقدمہ اردو تنقید کی پہلی کتاب بن گیا اور دیوان سے الگ ہو کر ”مقدمہ شعرو شاعری“ کے نام سے مشہور ہوا۔ اس میں شاعری کی کہنیاں اور مبادیات پر روشنی ڈالی گئی ہے اور آخر میں اردو غزل، مثنوی، قصیدہ اور مرثیہ پر عملی تنقید کرتے ہوئے اصلاح کی تجویزیں پیش کی گئی ہیں۔ انیسویں صدی کے آخر تک اس طرح کا کوئی کام اردو نثر میں نہیں ہوا۔ یہ اپنی مثال آپ ہے۔

شبلی نعمانی کی کتابیں، شعر العجم اور موازنہ انیس و دبیر، بھی تنقیدی حوالہ رکھتی ہیں۔ اول الذکر کر کے چوتھے حصے میں شبلی کے تنقیدی افکار ابھر کر سامنے آئے ہیں جب کہ ثانی الذکر میں تقابلی تنقید کے اولین نقوش ملتے ہیں۔ ان دونوں میں تنقید کی مشرقی قدریں ارتقا پذیر ہوئی ہیں۔ آزاد کی معروف کتاب ”آب حیات“ پہلے ہی داد تحسین حاصل کر چکی تھی۔ اس میں بھی تنقید کی کرچیاں موجود ہیں۔ امداد امام اثر کی ”کاشف الحقائق“ (مطبوعہ 1897ء) اور شاد عظیم آبادی کی ”فکر بلخ“ بھی اولین تنقیدی تحریروں کی اہم یادگار ہیں۔

اس دور کی تمام تنقیدی تحریروں سے پتا چلتا ہے کہ ان میں شعری تنقید کی مبادیات پر نکتہ آرائی کی گئی ہے۔ جانچ پڑتال کے اصول اور ضابطے بنانے کی سعی کی گئی ہے۔ ادیبوں کی سوچ کا دائرہ کار اور انداز جدا جدا ہے۔ حالی شاعری کے اصلاحی اور اخلاقی پہلو پر زور دیتے ہیں تو شبلی محاکات، تنقید اور احساسات پر۔ آزاد زبان و بیان کے حسن اور تاثیر کے دلدادہ ہیں تو اثر اخلاقی اور سماجی عناصر کے۔ اگر ان تنقیدوں میں قدر مشترک ہے تو مغربی تنقید کے اصول اور اندام سے استفادہ ہے۔ شروع کے بعض تنقید نگار مغربی ادب اور تنقید سے کچھ ایسے مرعوب ہوئے کہ انہیں اردو شاعری

محدود اور پھینکی معلوم ہونے لگی۔ حالی جیسے نستعلیق قلم کار بھی اپنی شدید بیزاری پر قابو نہ پاسکے اور یہاں تک کہہ گئے:

وہ شعر اور قصائد کا ناپاک دفتر
غفونت میں سنڈاس سے ہے جو بدتر
زمیں جس سے ہے زلزلہ میں برابر
ملک جس سے شرماتے ہیں آسماں پر

ہوا علم دیں جس سے تاراج سارا
وہ علموں میں علم ادب ہے ہمارا

ظاہر ہے یہاں حالی کا راسخ اخلاقی نظریہ بھی کام کر رہا ہے مگر شاعری کے سارے کلاسیکی سرمایے پر ایسی منفی رائے دینا تنقید نہیں متقیص ہے۔

بہر حال مغرب کے اثر سے اردو میں نظری تنقید، تقابلی تنقید اور عملی تنقید کے دستور اور قاعدے ترتیب پانے لگے اور اس کے ابتدائی نقوش بھی ابھر کے سامنے آئے۔ اسی کے ساتھ نثر میں ایک نیا موڑ آیا۔ بیانیہ میں بہت سی اصطلاحیں رائج ہوئیں، جن کا تعلق تشریح، وضاحت اور تجزیہ کے علاوہ علم عروض اور علم بیان سے ہے۔ اس لیے کہا جاسکتا ہے کہ اردو میں تنقید کے چلن سے نثر کے دائرے میں گونا گوں پھیلاؤ آیا۔

اپنی معلومات کی جانچ

1. تذکرہ سخن شعرا کے مصنف کا نام بتائیے۔
2. 'آب حیات' اور 'شعر العجم' کے سنین اشاعت بتائیے۔
3. تاریخ ادب کی تعریف پیش کیجیے۔
4. 'مقدمہ شعر و شاعری' پہلی بار کس سن میں منظر عام پر آیا؟
5. شبلی نے تنقید میں کون سی کتابیں لکھیں؟
6. 1914ء تک شائع ہونے والی پانچ تنقیدی کتابوں کے نام بتائیے۔

21.9 مضمون، مقالہ اور خطبہ

1857ء سے قبل سرسید احمد خاں علمی، تحقیقی اور تاریخی کام میں سرگرم تھے۔ ان کی کتاب 'آثار الصنادید' مشہور ہو چکی تھی۔ اس لیے کے بعد انہوں نے دور اندیشی اور معاملہ فہمی کا ثبوت دیتے ہوئے ایسی نثری تحریریں پیش کیں، جن کی بدولے ہوئے ماحول میں گہری سیاسی اور سماجی معنویت تھی۔ 'تاریخ سرکشی ضلع بجنور' اور 'اسباب بغاوت ہند' ان کی اہم تحریریں ہیں اور اپنا سیاسی حوالہ رکھتی ہیں مگر سرسید کی ہمہ گیر کوشش جہات شخصیت کی تیز شعاع غازی پور میں سائنٹفک سوسائٹی کے قیام (1864ء) اور اس کے ترجمان میں ملتی ہے۔ سفر انگلستان سے واپسی پر 'تہذیب الاخلاق' (1870ء) کے اجراء سے مزید شعاع ریزی ہوئی۔ آسان اور عام فہم نثر میں انگریز مصنفوں ایڈیسن اور اسٹیل کے طرز پر ایسے مضامین چھپنے لگے جن کا مقصد مغربی علوم کو عوام میں متعارف کرانا بھی تھا اور مسلم معاشرے میں اصلاح، تعمیر نو اور تعلیمی بیداری سے روشن خیالی لانا بھی تھا۔ علی گڑھ کومرکز بنانے کے بعد سرسید کی تعمیری اور اصلاحی سرگرمیوں میں اور شدت آئی۔ مختلف موضوعات پر خود بھی لاتعداد مضامین لکھے اور دوسرے قلم کاروں کو بھی ترغیب دی۔ جلسوں میں پڑھنے کے لیے مقالے اور خطبے لکھے اور اپنی نثری تحریروں سے ایک اجتماعی تحریک چھیڑ دی۔ تقلید پرستی، توہم پرستی، جہالت، رسم و رواج، کاہلی، خوشامد، ظاہر داری، ریا کاری، قومی نفاق، تعلیم کی اہمیت، تعلیم نسواں، ضبط اوقات، صفائی، تعقل پسندی، خود اعتمادی، اپنی مدد آپ امید کی خوشی وغیرہ ایسے اہم اور اچھوتے موضوعات ہیں، جن پر سرسید نے بڑی جرأت کے ساتھ مضامین لکھے اور اپنے استدلالی اور منطقی انداز سے عوام الناس کو بھولا ہوا سبق پڑھایا۔ ان کے مضامین، مقالے اور خطبات کی کلیدی خصوصیت یہ ہے کہ وہ آسان، سلیس اور عام فہم زبان میں لکھے گئے

ہیں۔ انہیں ہر طبقے کے لوگ پڑھ اور سمجھ سکتے ہیں۔ یہی وجہ ہے کہ سرسید کا پیغام آسانی سے عوام کے ذہن میں سرایت کرنے کی توانائی رکھتا ہے۔ ایک مضمون کا یہ اقتباس ملاحظہ ہو:

”اکثروں کا خیال ہے کہ آپس میں اتفاق ہو تو رسموں میں اصلاح و ترقی ہو گویا وہ اصلاح و ترقی کو اتفاق پر منحصر رکھتے ہیں مگر میں اس رائے سے بالکل مختلف ہوں۔ میں سمجھتا ہوں کہ رسموں کی اصلاح و ترقی کا ذریعہ اتفاق نہیں ہے بلکہ اختلاف ہے۔ جس شخص کے دل میں اصلاح و ترقی کا خیال ہو اس کو چاہیے کہ خود نہایت استقلال اور مضبوطی اور بہادری سے تمام قوم سے اختلاف کرے اور اس رسم کو توڑے یا اس میں اصلاح و ترقی کرے۔“ (مضمون: رسم و رواج)

یہ درست ہے کہ سرسید کے مضامین میں نہ فورٹ ولیم کالج والی شگفتہ کلسالی نثر ہے اور نہ غالب کی رواں اور بے تکلف نثر ہے بلکہ سادہ، سہل اور ایک حد تک خشک نثر ہے۔ انہوں نے جان بوجھ کر یہ نثری اسلوب اپنایا تھا۔ ان کے سامنے موضوعات کی ایک وسیع دنیا تھی، جسے سجانے کے لیے ایک سیدھا سادہ اور ڈھیلا ڈھالا اسلوب درکار تھا تا کہ علم و آگہی کا ہر رنگ آسانی سے اس میں سما جائے۔ مثبت بحث و مباحثے کے دروازے کھل سکیں اور عوام کے ذہن و فکر میں کشادگی اور بالیدگی آ سکے۔

سرسید کے علاوہ محسن الملک، شبلی حالی، نذیر احمد، آزاد، وقار الملک، چراغ علی، ذکا اللہ، سید احمد دہلوی، فضل حق آزاد، شرر، مہدی افادی، وحید الدین سلیم، سجاد حسین، سید سلیمان ندوی، ابوالکلام آزاد، سید محمد آزاد وغیرہ اس دور کے اہم مضمون اور مقالہ لکھنے والے ہیں۔ ان قلم کاروں کی دلچسپیوں کا میدان بڑا پھیلا ہوا ہے۔ مذہبیات، قرآنیات، سماجیات، تہذیب و تمدن، شخصیات، سیرت، اخلاقیات، فلسفہ، سائنس، قواعد اور تنقید سے انہیں خاص لگاؤ تھا۔ نتیجتاً بے شمار خیال انگیز مضامین معرض وجود میں آئے۔ اب کئی قلم کاروں کے مضامین، مقالوں اور خطبوں (لکچر) کے مجموعے چھپ کر منظر عام پر آ چکے ہیں۔

21.10 طنز و مزاح

طنز و مزاح انسان کی خوش طبعی، حاضر دماغی اور لطیف اور تیز رو فکری میلان کا آئینہ دار ہے۔ اس کا اظہار تکلم اور تحریر دونوں میں ہوتا ہے۔ حکایتوں، قصوں اور داستانوں میں کہیں کہیں پر مزاح جملے مل جاتے ہیں۔ غالب کے خطوط میں بھی کئی جگہ ظریفانہ کرینیں پھوٹی ہیں مگر طنز و مزاح نگاری کا باقاعدہ آغاز لکھنؤ کے اخبار ”اودھ پنچ“ سے 1877ء میں ہوا۔ اس میں سرشار، سجاد حسین، مرزا مچھو بیگ، ستم ظریف، جولا پرشاد برق، احمد علی شوق، نواب سید محمد آزاد وغیرہ نے انسانی کمزوریوں، اخلاقی گراؤ، معاشی بد حالی اور سماجی برائیوں پر تیکھی نظر ڈالی اور دل کھول کر ہنسنے ہنسانے کے مواقع پیدا کیے۔ اپنی شوخی، طرح داری اور بانگین کی ملفوظی پھلجھڑیاں چھوڑیں اور اسی میں بعض قلم کاروں نے فکری تکتے بھی بڑی ہنرمندی سے سمونے جس سے تحریروں کے بعض گوشے مزاح سے آگے بڑھ کر طنز کی چھن پیدا کرتے ہیں اور زیریں لہر کے طور پر کچھ عصری پیغام کے حامل بھی ہو جاتے ہیں۔

”اودھ پنچ“ کے لکھنے والے ادیب بیسویں صدی کے پہلے دو دہوں میں بھی چھائے رہے اور طنز و مزاح کا ایک دفتر جمع ہو گیا۔ مجموعی طور پر دیکھا جائے تو ان تحریروں میں ایڈیٹن کی طرح کا لطیف مزاح بھی ہے۔ والٹر کا تیز اور طرب انگیز طنز بھی ہے اور ہندوستانی چوپال والا ہلکھو پن، طنز و مزاح اور ذاتیاتی چھیڑ چھاڑ بھی ہے۔ اگر کمزور اور پلید مضامین کو نظر انداز کرتے ہوئے طنز و مزاح کے جامع اور پائیدار مضامین اکٹھا کیے جائیں تو اس عہد میں روایت ساز تحریروں کا ایک ایسا واقع ذخیرہ ملے گا جس کی حیثیت اردو طنز و مزاح کی کائنات کے محور کی سی ہے۔

مکتوبات عموماً قلم برداشتہ لکھے جاتے ہیں۔ اس کی کوئی خاص ہیئت نہیں ہوتی۔ بس لکھنے کی ایک معمولی ترتیب ہوتی ہے۔ اس میں انسانی جذبات اور احساسات کے بے دھڑک اجاگر ہونے کا پورا امکان ہوتا ہے۔ بہت مختاط مکتوب نگار بھی لفظوں اور جملوں میں کہیں نہ کہیں ایسے اشارے ضرور چھوڑ جاتا ہے جن سے دہن و دل کا حال معلوم ہو جاتا ہے۔ چنانچہ انسانی شخصیت کے مطالعے میں دوسری تحریروں کے ساتھ مکتوبات کی بھی اہمیت ہے۔ کئی ادیبوں کے مکاتیب ادب عالیہ میں شمار ہوتے ہیں۔ انگریزی میں چارلس لیمن اور اردو میں غالب کے مکتوبات شاہکار کا درجہ رکھتے ہیں۔

1857ء کے بعد کے مکتوب نگاروں میں غالب کے علاوہ سرسید، شبلی، حالی، نذیر احمد، محسن الملک وغیرہ کے مکاتیب علمی و ادبی نثر کے اعلیٰ نمونہ ہیں۔ غالب اپنے بنے بنائے ڈھرے پر تکلف، بے تکلف اور مکالماتی نثر لکھتے ہیں تاہم سرسید کے ہاں مضامین اور خطبات والی گہری سنجیدگی قدرے کم ہوئی ہے۔ دھیمی دھیمی شوخی، بے تکلفی اور ظرافت سے ان کا نثری الموب لہلہا اٹھتا ہے۔ شبلی کے مکتوبات میں برجستہ، لطیف، خوبصورت اور نکتہ آفریں جملے لکھنے کا کم و بیش وہی رجحان ہے جس سے ان کے نثری اسلوب کی ایک پہچان بنتی ہے۔

حالی، نذیر احمد اور محسن الملک کے مکاتیب میں سادگی، سلاست اور روانی کے علاوہ ایک طرح کا تدریسی انداز ملتا ہے۔ ان کے مزاج کا بنیادی عنصر پند اور نصیحت میں عیاں ہوتا ہے۔ خاص کر نذیر احمد نے اپنے بیٹے بشیر الدین احمد کے نام جو مکاتیب لکھے ہیں، حد درجہ نصیحت آمیز ہیں۔ سرسید اور ان کے معاصروں کے مکاتیب اگر موضوعاتی اعتبار سے دیکھے جائیں تو ان میں ذاتی باتوں کے علاوہ مشرقی اور مغربی زبان و ادب، عصری تعلیم، تہذیب، سائنس، اخلاق اور مذہب وغیرہ پر خیال افروزی ملے گی۔ اس لیے ان تمام قلم کاروں کی شخصیت اور کارناموں کے باطنی مطالعے میں ان کے مکاتیب اہم مصدر کا درجہ رکھتے ہیں۔ مکاتیب کے مجموعے بھی منظر عام پر آچکے ہیں۔ انیسویں صدی میں نذیر احمد کے مکتوبات کو سید عبدالغفور شہباز نے ’موعظہ حسنہ‘ کے نام سے 1887ء میں شائع کیا تھا اور غالباً سرسید کے معاصروں میں یہ پہلا مجموعہ مکتوبات ہے۔

اپنی معلومات کی جانچ

1. اردو میں مضمون نگاری کس کے ذریعے رائج ہوئی۔
2. سرسید کے پانچ مضامین کے نام لکھیے۔
3. مضامین سرسید کی نثر کی خصوصیات بتائیے۔
4. سرسید کے ہم عصر پانچ مضمون نگاروں کے نام لکھیے۔
5. ”اودھ پنچ“ میں لکھنے والوں کے نام بتائیے۔
6. ”اودھ پنچ“ کس سن میں شائع ہوا؟
7. اس میں طنز و مزاح کے خاص موضوعات کیا تھے؟
8. مکتوب نگاری کی تعریف کیجیے۔
9. مکتوبات کے پہلے مجموعے کا نام بتائیے۔
10. سرسید اور ان کے رفقا کے مکتوبات کی اہم خصوصیات بیان کیجیے۔

21.11 سیرت النبی ﷺ

سیرت النبیؐ نگاری نثر کی ایک نہایت نازک اور مشکل صنف ہے۔ اس کے لیے قرآن و حدیث اور کلاسیکی عربی زبان و ادب کی گہری اور

مشتمل جانکاری ضروری ہے نیز عشق رسولؐ کا صادق جذبہ بھی لازمی ہے۔ پختہ اور محتاط قلم کار ہی اس صنف میں کامیاب ہو سکتا ہے۔ تاریخی شخصیت کے طور پر غیر مسلموں نے بھی حضورؐ کی سیرت لکھی ہے تاہم اکثر اعتدال اور انصاف نہیں برت سکتے ہیں۔

1857ء کے بعد سب سے اہم سیرت نگار علامہ شبلی ہیں۔ ان کی ”سیرۃ النبیؐ“ (جلد اول 1916ء) ایک امتی، ایک عاشق رسولؐ اور ایک محقق کا عمدہ تحریری سرمایہ ہے۔ اس کے مقدمے میں اصول حدیث اور اصول سیرت نگاری پر عالمانہ انداز سے روشنی ڈالی گئی ہے۔ علاوہ ازیں ”ظہور قدسی“ والا باب فصاحت، بلاغت، انشا پردازی اور جوش بیان کی ایک مثال ہے۔ ”سیرۃ النبیؐ“ کا کچھ حصہ اور حاشیہ شبلی کے شاگرد رشید سید سلیمان ندوی نے لکھا ہے۔ مگر تمام بنیادی مواد، تفصیل اور واقعات اہم عربی کتابوں سے شبلی کے جمع کیے ہوئے ہیں۔

شبلی سے قبل مفتی عنایت احمد کی ”حبیب اللہ“ (1858ء) حکیم ناصر علی غیاث پوری کی ”انوار ناصری“ (1864ء) قاضی محمد سلیمان سلمان منصور پوری کی ”مہر نبوت“ (1899ء) اور ”رحمۃ اللعالمین“ (1912ء) شفیق عماد پوری کی ”حدیقہ آخرت“ (1910ء) وغیرہ منظر عام پر آ چکی تھیں۔ ان سب کتابوں سے حیات طیبہ کے کئی گوشے منور ہوئے ہیں۔ ان میں کہیں روایتی اور پر شکوہ نشر ملتی ہے اور کہیں سادہ استدلالی اور تشریحی۔ اردو نثر کی ارتقائی لکیروں کی شناخت میں سیرۃ النبیؐ پر لکھی ہوئی مذکورہ کتابیں بھی اپنا عصری حوالہ رکھتی ہیں۔

21.12 سوانح عمری

سوانح عمری کسی شخص کی زندگی کے حالات اور اہم واقعات کی تدریجی تفصیل پر مبنی ہوتی ہے۔ اس میں شخص کے امتیازات اور خدمات کا تذکرہ بھی ہوتا ہے۔ یہ تاریخ کا ایک ذیلی حصہ ہے۔ اس سے کسی کے ذہن و مزاج کو سمجھنے میں مدد ملتی ہے اور اس کے دور کو بھی۔

اردو میں 1857ء کے بعد کئی سوانح عمریاں لکھی گئیں۔ شبلی اور حالی نے اس پر خاص توجہ دی۔ شبلی کی سوانح ’مولانا روم‘، ’العلماء‘ اور ’الغزالی‘ اہم کتابیں ہیں۔ مولانا روم، امام ابو حنیفہ اور امام غزالی تینوں ہی کئی سو سال پیشتر گذرے ہیں۔ اس لیے شبلی ان کی سوانح عمریوں میں قدیم عربی، فارسی سوانح اور تذکروں کی خوشہ چینی کرتے ہیں نیز ان کے کارناموں، عقائد، تصوف، افکار اور مسائل پر زیادہ گفتگو کرتے ہیں۔ اس بنا پر یہ کتابیں سوانح نگاری کے معیار پر کھری نہیں اترتیں۔ اردو میں ان تین عظیم شخصیتوں کی پیش کش یقیناً شبلی کا ایک اہم کارنامہ ہے۔ ان ہی کی طرح حالی نے ”حیات سعدی“ میں شیخ سعدی کی سوانح سے زیادہ ان کے کلام اور دوسری تصنیفوں کا جائزہ پیش کیا ہے۔ اس کے برعکس ”یادگار غالب“ اور ”حیات جاوید“ میں انہوں نے ایسی شخصیتوں پر قلم اٹھایا جنہیں انہوں نے قریب سے دیکھا اور پرکھا تھا۔ اپنے استاد غالب کی زندگی اور خدمات پر بڑی میانہ روی اور اعتدال کے ساتھ لکھا ہے اور نہایت اہم بنیادی مواد فراہم کیا ہے۔ جب کہ سرسید کی فعال علمی اور سماجی شخصیت سے نہ صرف وہ متاثر تھے بلکہ مرعوب بھی تھے جس کا اثر ”حیات جاوید“ میں جگہ جگہ موجود ہے۔ اس کتاب کے ایک کامیاب سوانح عمری نہ ہونے کا یہی سبب ہے۔

ان دونوں جید ادیبوں کے علاوہ عبدالغفور شہباز نے نظیر اکبر آبادی کی سوانح عمری ”زندگانی بے نظیر“ لکھی۔ عرش گیاوی نے استاد شاعر تسلیم کی سوانح ”حیات جاودانی“ لکھی۔ اس طرح 1857ء کے بعد اردو نثر میں سوانح نگاری کی ایک روایت بنی اور سادہ، سنجیدہ اور اطلاعاتی نثری زبان کی ترقی ہوئی۔

21.13 تاریخ

تاریخ کسی علاقے، ملک یا دنیا میں رونما ہونے والے اہم اور یادگار واقعات اور دوسرے متعلقات کی ایک زمانی دستاویز ہے۔ علامہ شبلی اپنے عہد کے ایک اچھے مورخ ہیں۔ انہوں نے المامون (1889ء) اور الفاروق (1899ء) جیسی اہم کتابیں لکھیں۔ انہوں نے دونوں میں عربی، فارسی اور ترکی کی مستند کتابوں سے استفادہ کیا اور اپنے سفر بصر و شام و روم کے دوران کتب خانوں سے مواد حاصل کیا۔ ان کتابوں میں متعلقہ دور کے

ماحول، سماج، سیاست اور تمدن کی تفصیل درج کرتے ہوئے مذکورہ شخصیتوں کی زندگی اور کارناموں پر روشنی ڈالی ہے۔ شبلی کی خاص توجہ ان دونوں شخصیتوں کے کارناموں پر ہے اور مورخ کی حیثیت سے وہ صاف ستھری نثر میں انہیں کو منور کرنا چاہتے ہیں۔ اس لیے ان کتابوں کو تاریخ کا قابل قدر نمونہ تصور کیا جاتا ہے۔ سرسید کی کتابیں ”تاریخ سرکشی“، ”بجنور“ اور ”اسباب بغاوت ہند“ خالص تاریخ تو نہیں مگر تاریخی حوالہ رکھتی ہیں۔

محمد حسین آزاد کی بادشاہ اکبر کے متعلق ”دربار اکبری“ اور بچوں کے لیے ”قصص ہند“ بھی تاریخی نوعیت کی اچھی کتابیں ہیں۔ ان کے ہم عصر ذکا اللہ کی ”تاریخ ہندوستان“ (دس جلدیں) اجودھیا پرشاد منیری کی ”ریاض تربیت“، بھوانی لال کی ”کلیہ تاریخ ہندوستان“، شاد عظیم آبادی کی ”تاریخ صوبہ بہار“، خدابخش خاں کی ”تاریخ عظیم آباد“، سید احمد دہلوی کی ”بزم آخر“ وغیرہ بھی تاریخ کی قابل ذکر کتابیں ہیں جو 1914ء تک لکھی گئیں اور اردو نثر کے پھیلاؤ کا سبب بنیں۔

اپنی معلومات کی جانچ

1. 1857ء کے بعد کی اہم سیرۃ النبیؐ کا نام لکھیے۔
2. سیرۃ النبیؐ کی تعریف پیش کیجیے۔
3. سوانح عمری کیا ہے؟
4. شبلی اور حالی کی لکھی ہوئی سوانح عمریوں کے نام الگ الگ لکھیے۔
5. نظیر اکبر آبادی کی سوانح سب سے پہلے کس نے لکھی؟
6. شبلی نے کون کون سے تاریخ کی کتابیں لکھیں؟
7. سرسید نے تاریخی نوعیت کی کون سی کتابیں لکھیں؟
8. محمد حسین آزاد کی مورخانہ صلاحیت کن کتابوں سے ظاہر ہوتی ہے؟
9. تاریخ کسے کہتے ہیں؟

21.14 صحافت

صحافت علم و ادب کی ایسی شاخ ہے جس کا مدار خبر رسائی پر ہے۔ سیاسی، سماجی، مذہبی، تجارتی، علمی، ادبی غرض ہر طرح کی خبریں اور اطلاعات نیز ان کے تجزیے مرتب اور مطبوعہ صورت میں قارئین تک پہنچانے کا یہ ایسا عمل ہے جس میں مختلف النوع مضامین اور تحریریں بھی شامل کردی جاتی ہیں۔ اخبار کی ادارت اور علمی و ادبی رسالے یا جریدے کی ادارت میں خاصا فرق ہے۔ دونوں میں مواد کی ترتیب کا اصول بھی الگ الگ ہے۔

1857ء کے بعد چھپنے والے اردو کے اخبار اور رسائل میں اودھ اخبار، آگرہ اخبار، دہلیہ سکندری (رام پور) اودھ پنچ، پیسہ اخبار، علی گڑھ انسٹیٹیوٹ گزٹ، تہذیب الاخلاق، اندوہ، سفیر، اکمل الاخبار، آصف الاخبار، خورشید دکن، آفتاب دکن، الہلال، عظیم الاخبار، اخبار الاخبار، ہر الفوائد وغیرہ اہم ہیں جو دہلی، لکھنؤ، علی گڑھ، رام پور، ندوہ، حیدر آباد، کلکتہ، پٹنہ، مظفر پور اور آگرہ سے شائع ہوئے۔ ان میں مضامین، مقالے اور دوسری تحریریں ہوا کرتی تھیں۔ عام قارئین کو مد نظر رکھتے ہوئے مشمولات کی زبان سادہ اور آسان ہوتی تھی۔ اس لیے یہ کہنا درست ہوگا کہ اس دور کی صحافت نے اردو نثر کے متنوع رنگ ابھارے اور عوام کے بڑے حلقے سے رشتہ استوار کرنے میں مثالی رول ادا کیا۔

21.15 سفرنامہ

اردو میں سفرنامے کے نچ پر پہلی تحریر غالباً سرسید کی ہے۔ وہ اپنے سفر لندن کے اہم حالات و واقعات مضامین اور خطوط میں لکھ کر بھیجا کرتے تھے۔ ان تحریروں میں سفرنامے کی بہت سی خصوصیتیں موجود ہیں۔ اس کے علاوہ سرسید کے پنجاب کے سفر کی روداد اقبال علی نے سید احمد ان



کا سفر نامہ پنجاب کے نام سے لکھی ہے۔ اقبال علی اہی سفر میں ان کے ساتھ تھے۔ سفر نامے سے پنجاب میں سرسید کی تمام سرگرمیوں۔ چندہ کی نگ و دو، تقریریں، اکابرین سے ملاقات، تعلیمی ماحول بنانے کی سعی وغیرہ پر روشنی پڑتی ہے۔ ایک اور سفر نامہ محمد حسین آزاد کا ”سیر ایران“ ہے۔ اس کی ادبی حیثیت سے زیادہ اس کی تاریخی اہمیت مسلم ہے۔

بیرون ملک کا ایک اہم سفر نامہ علامہ شبلی نے ”سفر نامہ روم و مصر و شام“ کے نام لکھا۔ اس میں انہوں نے ترکی، شام اور مصر جیسے مسلم ملکوں کے طرز حیات، مذہبی رجحان، اخلاقی معیار، تہذیبی و تمدنی حالات اور تعلیمی روش کا خاص طور پر احاطہ کیا ہے۔ قاہرہ، بیت المقدس، بیروت اور قسطنطنیہ وغیرہ کے اہم مقامات کی خاصی تفصیل لکھی ہے۔ اسکول، کالج، مدرسے، ہوٹل، کتب خانے، اخبار، قلم کار اور ان کی تصانیف وغیرہ کے مشاہدوں سے بھی نتائج اخذ کیے ہیں۔ وہ ایک عالم تھے اس لیے سیاسی ڈھانچے، عدلیہ، انتظامیہ اور سماجی نظام پر زیادہ توجہ نہیں دیتے ہیں ورنہ ان کا سفر نامہ اور جامع ہوتا۔ پھر بھی اس کے بین السطور میں بہت سی باتیں کہی گئی ہیں۔

بہر حال اس دور میں سفر نامہ لکھنے کی کوشش کی گئی اور جو ایک آدھ نمونے سامنے آئے۔ وہ نثری شدہ پارے کا درجہ تو نہیں رکھتے لیکن عصری دستاویز ضرور کہے جاسکتے ہیں۔

21.16 لغت، لسانیات، درسی کتب وغیرہ

اس دور میں ادبی کتابوں کے علاوہ محمد حسین آزاد نے کئی درسی کتابیں اردو ریڈریں، فارسی ریڈریں، قند پاری، لغت اردو، قواعد اردو و فارسی، حکایات آزاد وغیرہ بھی ترتیب دیں۔ نذیر احمد نے منتخب الحکایات، چند پند، صرف صغیر، نصاب خسرو، رسم الخط، مبادی الحکمت وغیرہ لکھیں۔ جلال لکھنوی کی سرمایہ زبان اردو، تنقیح اللغات اور مفید الشعرا اور سید احمد دہلوی کی طفلی نامہ، ہادی النساء، علم اللسان اور فرہنگ آصفیہ معروف کتابیں ہیں۔ اسی نوع پر رشحات صغیر (صغیر بلگرامی) رسالہ سرمہ تحقیق (شوق تیوری) بھی عمدہ تحریریں ہیں۔ اس کے علاوہ قانون، جغرافیہ، مال گزاری کا دستور، سائنس، معاشیات، اصطلاحات (ادبی اور تکنیکی) وغیرہ پر بھی رسالے اور کتابیں لکھی گئیں یا دوسری زبانوں سے ترجمہ کی گئیں۔

اپنی معلومات کی جانچ

1. 1857ء اور 1914ء کے درمیان چھپنے والے پانچ اخبارات کے نام لکھیے۔
2. ”تہذیب الاخلاق“ کس نے جاری کیا تھا؟
3. بیرون ملک کا پہلا سفر نامہ کس نے لکھا؟
4. بیرون ملک کا پہلا سفر نامہ کن ملکوں پر محیط ہے؟
5. اردو سفر نامے کا پہلا نقش کن تحریروں میں ملتا ہے؟
6. محمد حسین آزاد نے کون سی درسی کتابیں لکھیں؟
7. نذیر احمد کی ترتیب دی ہوئی درسی کتابوں کے نام بتائیں۔

21.17 خلاصہ

1857ء کے ایلیے کے بعد سرسید آثار سے امکان کی طرف رجوع کرتے ہیں اور ایک مستحکم مجتہد، مصلح اور قلم کار کی حیثیت سے ابھر کر سامنے آتے ہیں۔ ان کی سربراہی میں عصری علم و ادب میں اضافے، اصلاح اور تعمیر نو کی جدوجہد شروع ہوتی ہے۔ بہت سے قلم کار ان سے متاثر ہوتے ہیں۔ حالی، شبلی، نذیر احمد، محمد حسین آزاد، محسن الملک، ذکا اللہ، چراغ علی، مہدی افادی، شوق نیوی، شاد عظیم آبادی وغیرہ کی عملی یا فکری یا تحریری

حمایت ملتی ہے۔ جس سے اردو نثر کی سمت و رفتار کا تعین ہوا۔ موضوع، اسلوب اور ہیئت کی سطح پر خوشگوار تبدیلی آئی۔ تصنیف، تالیف، ترجمہ اور ترتیب کا شعور اور نگار نگار کا کام ہوا۔ ناول، افسانہ، نثری ڈراما اور انشائیہ کے وافر ابتدائی نمونے سامنے آئے۔ تنقید، تاریخ، سفر نامہ، مضمون، مقالہ، طنز و مزاح، سوانح عمری، صحافت، مکتوبات، لغت، لسانیات، قواعد وغیرہ سے متعلق بنیادی مگر سدا بہار تحریریں ظہور پذیر ہوئیں۔ ان گونا گوں نقوش سے نثر کی تخلیقی اور ادبی طرز کے ساتھ ساتھ علمی وضع بھی بنی۔ چوں کہ نثر کے اس عہد زریں کی پشت پر سرسید کی حرکی شخصیت تھی اور علی گڑھ سے شروع ہونے والی تعلیمی اور ادبی جدوجہد کی گونج سارے ملک میں سنائی دینے لگی تھی۔ اس لیے اسے سرسید تحریک یا علی گڑھ تحریک کا عہد بھی کہا جاتا ہے۔


21.18 نمونہ امتحانی سوالات

ذیل کے سوالوں کے جواب تیس تیس سطروں میں دیجیے:

1. 1857ء کے بعد اردو نثر میں کون کون سی تخلیقی اور غیر تخلیقی صنفیں داخل ہوئیں؟ ہر ایک کا تعارف کراہیے۔
 2. اس دور کی اردو ناول نگاری کا تفصیلی خاکہ پیش کیجیے۔
 3. اردو میں مضمون نگاری کی ابتدا اور تقاریر پر روشنی ڈالیے۔
 4. سیرت النبیؐ اور سوانح عمری کے اولین نمونوں کا جائزہ لیجیے۔
 5. تنقید کی تعریف پیش کرتے ہوئے اردو تنقید کا ابتدائی منظر نامہ ترتیب دیجیے۔
- ذیل کے سوالوں کے جواب پندرہ پندرہ سطروں میں دیجیے:
1. افسانہ کسے کہتے ہیں؟ اردو کے اولین افسانہ نگاروں کی کارگزاریوں پر اظہار خیال کیجیے۔
 2. اردو کے ابتدائی نثری ڈراموں کی تفصیل لکھیے۔
 3. تاریخ اور تاریخ ادب کے باہمی ربط کا ذکر کرتے ہوئے تاریخ ادب کے ابتدائی نمونوں پر تبصرہ کیجیے۔
 4. 1857ء کے بعد انشائیہ اور طنز و مزاح کے کیسے نمونے سامنے آئے؟ احاطہ کیجیے۔
 5. سرسید کے نثری کارناموں کا جائزہ پیش کیجیے۔

21.19 فرہنگ


مسلمات	=	اجتماعی (مذہبی) القان (Dogmas)
تصور	=	عام یقین (Concept)
روایت	=	چلن، رواج (Tradition)
قدر	=	مائی ہوئی بات (Value)
صنف	=	مواد اور ہیئت کے لحاظ سے فن کا علاحدہ نمونہ (Genre)
طبع زاد	=	اختراع شدہ
تخلیقی	=	اختراعی (Creative)
مقش	=	قافیہ دار (Rhythmical)
سوانح عمری	=	حیات و خدمات کی تفصیل (Biography)
عنوان	=	تحریر کا اشاریہ (Title)
موضوع	=	نفس تحریر (Topic)



حقائق و شواہد (Matter)	=	مواد
طرز بیان (Style)	=	اسلوب
طرز بیان کا مفصل مطالعہ (Stylistics)	=	اسلوبیات
مواد کی پیش کش کا ڈھانچا (Form)	=	بیئت
میڈیا کے ذریعے خبریں یا افکار فراہم کرنے کا عمل (Journalism)	=	صحافت
سیر و سیاحت کی روداد (Travelogue)	=	سفر نامہ
سطروں کے درمیان لکھی ہوئی خاص اشاراتی باتیں (Between the lines)	=	بین السطور
نصابی تحریریں یا کتابیں	=	درسیات

21.20 سفارش کردہ کتابیں

1. پروفسر نور الحسن نقوی تاریخ ادب اردو
2. اعجاز حسین تاریخ ادب اردو
3. عشرت رحمانی اردو ڈراما - تاریخ و تنقید
4. وقار عظیم داستان سے افسانے تک
5. ڈاکٹر فرمان فتحپوری اردو افسانہ اور افسانہ نگار
6. خلیق احمد نظامی سرسید
7. عبادت بریلوی اردو تنقید کا ارتقا
8. سید عبداللہ سرسید اور ان کے رفقا
9. یوسف سرمست بیسویں صدی میں اردو ناول



اکائی 20: اُردو شاعری - 1857ء کے بعد

ساخت

تمہید	20.1
نظمیہ شاعری	20.2
انگریزی نظموں سے استفادہ	20.3
غزلیہ شاعری	20.4
خلاصہ	20.5
نمونہ امتحانی سوالات	20.6
فرہنگ	20.7
سفارش کردہ کتابیں	20.8

20.1 تمہید

1857ء کی پہلی جنگ آزادی میں ناکامی کے بعد ہندوستانی سیاست اور سماج کا منظر نامہ بڑی تیزی سے بدلنے لگا۔ ایک طرف انگریزوں نے آزادی کے متوالوں اور دانشوروں کو قتل یا ملک بدر کرنا شروع کیا، ساتھ ہی ساتھ منصوبہ بند انداز سے انہیں محکومیت کا احساس دلایا اور دوسری طرف پوری قوم بدلے ہوئے حالات کا سامنا کرنے سے گریز کرنے لگی۔ نفسیاتی الجھن اور مایوسی اسے عملی زندگی سے کنارہ کش کرتی گئی۔ مغربی اور شرقی قدروں کی آویزش سے سماجی اور معاشی توازن بگڑ گیا۔ سارے مسلمات، تصورات اور روایات میں بکھراؤ اور ٹوٹ پھوٹ ہوتی گئی۔ ہر طرف نئے حالات، نئے معاملات اور نئے مسائل پیدا ہونے لگے جس سے قوم کے دانشور اور قلمکار متاثر ہوئے بغیر نہ رہ سکے۔ اس تازیانے سے ان کی سوچ کو ہمیز لگی اور آہستہ آہستہ ان کے فکر و عمل میں تبدیلی آنے لگی۔ قدامت پرستی اور ہر نئی چیز سے بدکنے کا رجحان قوم کو عصری دھارے سے الگ کر رہا تھا اس لیے دانشوروں اور قلمکاروں نے نئے حالات سے سمجھوتا کرنے کا تہہ کیا اور قدیم اور جدید کے امتزاج سے سامنے آنے والے قدروں معیار کو اپنایا۔ سرسید اور ان کے ہم نواؤں کی تحریک نیز لاہور بک ڈپو کے دارالترجمہ اور انجمن پنجاب سے اس میلان کو مزید تقویت ملی۔

اس دور کے شاعروں کے پاس بے مثال کلاسیکی سرمایہ تھا۔ خاص کر پیش روؤں۔ غالب، مومن، ذوق، ظفر، انیس اور دبیر کا تازہ کار شعری اثاثہ تھا جس میں فکری اور حسی سطح پر بھی اور اظہار و اسلوب کے لحاظ سے بھی تقلید اور اجتہاد کے وافر نمونے موجود تھے مگر بیشتر شاعر اپنی تخلیقی صلاحیت کا مظاہرہ ایک خاص نہج پر کر رہے تھے۔ ان کے ہاں حسن و عشق کے خارجی نکتے گوشے، تصور کے ہلکے پھلکے موضوعات، خمریات، زبان دانی، قادر الکلامی اور قافیہ پیمائی وغیرہ کی بڑی اہمیت تھی۔ غزل کی زلف گرہ گیر انہیں اسیر کیے ہوئے تھی۔ نئے ادبی نظریوں اور شعری سانچوں کے سامنے آنے سے شاعروں کے مزاج میں تبدیلی آنے لگی۔ کئی روشن خیال شاعر پہلی بار اپنے شعری سرمایے کی تنگ دامانی سے آگاہ ہوئے اور ان کے فکر و شعور میں تغیر رونما ہوا۔ اس دوران مغربی خیالات، سانچے، آہنگ اور اسلوب ان کے لیے بادنما ثابت ہوئے۔ شاعری کے حتمیہ ڈھرے سے انحراف ہونے لگا اور نئی صورتیں پیدا کی گئیں۔ رمز و ایما سے بھری ہوئی صنف غزل کی جگہ بیانیہ شاعری کی نئی صنف نظم (جسے اس زمانے میں مختصر مثنوی کہا گیا) متعارف ہوئی اور دھیرے دھیرے سامعین اور قارئین کا حلقہ بنا کر مقبولیت کے زینے طے کرنے لگی۔ ہر طرف غزل گوئی کے متوازی نظم نگاری کا میدان ہموار ہونے لگا۔ اسی کے ساتھ غزل، قطعہ، رباعی، ترکیب بند، شہر آشوب وغیرہ کے موضوعاتی اور اسلوبیاتی زاویے بھی بدل گئے۔

سرسید کی سائنٹفک سوسائٹی، انسٹیٹیوٹ گزٹ اور تہذیب الاخلاق اردو کے ادیبوں اور شاعروں کے لیے نئی روشنی کے میناروں سے کم نہ تھے۔ ان کے ذریعے اردو والوں کے ذہن و مزاج میں بنیادی تبدیلی لانے کی سعی جمیل کی گئی۔ جہاں انہیں مغربی علوم اور زبانیں سیکھنے کی ترغیب دی گئی وہیں شاعری کے پیش پا افتادہ موضوعات اور اسالیب سے الگ ہٹ کر نئی دنیا میں آباد کرنے کا پیغام بھی دیا گیا۔ سرسید اردو شاعری کے بنیادی ڈھانچے میں خوشگوار تغیر چاہتے تھے۔ وہ جذبات پر عقل، قدامت پر جدت اور جمود پر حرکت کو فوقیت دیتے تھے۔ تعقل پسندی، حقیقت نگاری، فطرت پرستی، اجتماعیت اور مادیت ان کے نزدیک مرکزی حیثیت رکھتی تھی۔ وہ شعر و ادب میں وسعت چاہتے تھے اور زمانے کے بدلنے ہوئے دھارے سے اسے جوڑنا چاہتے تھے۔ اس عہد کے نثر نگاروں کے ساتھ ساتھ شاعروں نے بھی ان کا اثر لیا اور شاعری میں عصری موضوعات کی عکاسی کے علاوہ اخلاقی قدروں کو اجاگر کرنا شروع کیا۔

19 ویں صدی کی آخری تین دہائیوں کے دوران سرسید کی تعمیری اور اخلاقی تحریک کے اثرات بڑھنے لگے اور تازہ دم شاعر۔ آزاد، حالی، شبلی، اسماعیل میرٹھی، سرور جہاں آبادی، نظم طباطبائی، شرر لکھنوی، اکبر الہ آبادی، شاد عظیم آبادی، چکبست اور اقبال وغیرہ مختلف سطحوں پر اپنی قوت ایجاد و اختراع کا مظاہرہ کرنے لگے۔

20.2 نظمیں شاعری

اردو میں نظمیں شاعری کی روایت بہت پرانی ہے۔ محمد قلی قطب شاہ، غواصی، عبداللہ قطب شاہ، فائز دہلوی اور نظیر اکبر آبادی کے ہاں اس کی واضح اور متنوع مثالیں ملتی ہیں جو مختلف شعری ہیئتوں میں ہیں۔ غزل، مسلسل، مسدس، مختصر مثنوی، قطعہ، ترکیب بند وغیرہ اس کی رائج اور مقبول صورتیں تھیں۔ بعض ہیئتوں میں بعد کے شاعروں مثلاً میر، سودا، مومن، غالب وغیرہ کے ہاں بھی ایک موضوعی مختصر نظمیں ملتی ہیں۔ مثال کے طور پر میر کی مثنوی، گھر کا حال، مومن کی جہاد یہ مثنوی اور غالب کی مثنوی درصفت انبہ، قطعہ ذکر کلکتہ، پابنی روٹی کو سامنے رکھا جاسکتا ہے۔ بہر حال 1857ء کے بعد جب سخن فہم لوگ تتر بتر ہو گئے اور بدلے ہوئے حالات میں سخن فہموں اور سخن پروروں کی نئی کھپ سانسے آنے لگی تو اشارے کنائے والی صنف غزل کے متوازی ایک موضوعی شاعری مختلف ہیئتوں میں ابھر کر سامنے آنے لگی۔ اس المیے کے تعلق سے اس دور کے جوانوں کے ساتھ ساتھ ضیعت العمر شاعروں نے بھی اپنا رد عمل ظاہر کیا۔ غالب کی عمر ساٹھ سال سے اوپر ہو چکی تھی مگر تاریخ کے ان سیاہ لمحوں کو انہوں نے اپنے ایک قطعے میں محفوظ کر دیا ہے۔ قطعہ کے پانچ شعر نیچے درج کیے جاتے ہیں۔

گھر سے بازار میں نکلتے ہوئے	زہرہ ہوتا ہے آبِ انساں کا
چوک جس کو کہیں وہ قتل ہے	گھر بنا ہے نمونہ زنداں کا
شہرِ دہلی کا ذرہ ذرہ خاک	تشنہ خوں ہے ہر مسلمان کا
کوئی واں سے نہ آسکے یاں تک	آدمی واں نہ جاسکے یاں کا
میں نے مانا کہ مل گئے پھر کیا	وہی رونا تن و دل و جاں کا

دہلی میں دانشوروں، ادیبوں، شاعروں اور دوسرے اہل حکمت بڑی تعداد میں تہہ تیغ ہو رہے تھے۔ ان میں سرسید احمد خاں کے دوست امام بخش صہبائی اور محمد حسین آزاد کے والد مولوی محمد باقر بھی تھے۔ قتل و غارتگری کے علاوہ انگریزوں نے بے شمار اہل علم و حریت کو ملک بدر کر کے کالا پانی (جزیرہ انڈمان) بھیج دیا۔ انہیں میں منیر شکوہ آبادی بھی تھے۔ انہوں نے کئی نظمیں۔ داغ غم، فریادِ زندانی، مصائبِ قید، قید سے نجات وغیرہ لکھی ہیں۔ اسیری کے دوران انہوں نے رباعیاں بھی کہی ہیں، جن میں قید کی تکلیفوں کا پرسوز بیان ہے۔ 'مصائبِ قید' کے ان شعروں سے ایک ذکا اور دانشور کے ساتھ انگریزوں کے بیہمانہ سلوک کا اندازہ ہوتا ہے۔

پانی تھا نایاب۔ مثل آبرود
 چاہتے تھے خنجر و شمشیر سے
 مثل گوہر جانتے اس کو عزیز
 قطرہ پریاں جو ملتا تیر سے
 گالیاں کھانے کو تھیں یا زخم و داغ
 تھا یہ حاصل مطبخ تقدیر سے
 روٹیاں گوہر کی گویا ملتی تھیں
 نان گندم تھی سوا اکسیر سے
 گھاس ترکاری کے بدلے تھی نصیب
 خشک تر تھی سبزہ شمشیر سے
 بھینس کی سانی سے بدتر حال تھی
 سخت دانہ دانہ زنجیر سے

یہ رباعی بھی قید و بند کے مظالم کی روداد ہے۔

ہر چند کے زنداں میں جگر جلتا ہے
 اٹھتے ہیں عصا کے زور سے پاؤں منیر
 پر چھوڑ کے صدف ہمیں کب ملتا ہے
 ٹٹو لاٹھی کے خوف سے چلتا ہے

آخری تاجدار ہند بہادر شاہ ظفر نہ صرف انگریزوں کے ظلم و ستم کا شکار ہوئے بلکہ انہیں ملک بدر کر کے رنگوں میں قید کر دیا گیا۔ اجنبی جگہ اور نا آشنا ماحول میں وہ قید کی صعوبتیں جھیلتے رہے اور اپنی لاچاری اور مجبوری کے کھرے احساس کو لفظوں میں پروتے رہے۔ نظم 'قید فرنگ' میں ان کی بے پناہ مایوسی شعروں میں اس طرح ڈھلتی ہے۔

جائیں نکل فلک کے احاطے سے ہم کہاں
 کوئی بلا ہے خانہ زنداں پہ آسماں
 ہووے گاسر پہ چرخ بھی جائیں گے ہم جہاں
 چھٹنا محال اس سے ہے جب تک ہے تن میں جاں

جو آ گیا ہے اس محل تیرہ رنگ میں
 قید حیات سے ہے وہ قید فرنگ میں

1857ء کے بعد عمل اور رد عمل کا جو طوفان آیا تھا وہ آہستہ آہستہ تھا اور سرسید کی جدوجہد سے امن و سکون کا ماحول بننے لگا تو انگریزوں نے مغربی ادبیات کے ترجموں سے ہندوستان کے ادبی منظر نامے کو بدلنے کی کوشش کی۔ انگریزی کے اثر سے نظم نگاری مرکزی حیثیت کی حامل ہو گئی۔ فطرت اور سماج کے ان گنت موضوعات اور مسئلوں پر نظمیں لکھی جانے لگیں۔ 'انجمن پنجاب' کے ذریعے جو داغ بیل ڈالی گئی تھی وہ سارے ملک میں پھیل گئی۔ اولین نظم نگاروں کے سرخیل محمد حسین آزاد تھے۔ انہوں نے مثنوی کی ہیئت میں کئی نظمیں لکھیں۔ 'شب قدر' صبح امید' حب وطن' خواب امن' وداع انصاف' گنج قناعت' ابر کرم وغیرہ ان کی اہم نظمیں ہیں۔ 'حب وطن' کے تمہیدی حصے سے ان کے اسلوب اور انداز پیش کش کا پتا چلتا ہے۔

ہے قول جملہ تجربہ کارانِ فارسی
 حب وطن ز ملک سلیمان کو تراست
 اور کہتے ہیں یہ نظم نگارانِ فارسی
 خار وطن ز سنبل و ریحان کو تراست
 سلطانِ دل کا گرچہ بھی حکم عام ہے
 اس سلطان کو چاہئے طرز نظام اور
 حب وطن اسے نہیں کہتے کہ باغ سے
 نکلے جو گل تو خاک ہو فرقت کے داغ سے
 حب وطن نہ یہ ہے کہ پانی میں گر نہ ہو
 ماہی کی زندگی کسی صورت بسر نہ ہو

اس کے بعد خیال ارتقا پذیر ہوتا ہے اور اس کے دوسرے بند سامنے آتے ہیں۔ آزاد نے نظم میں ہیئت کے دوسرے تجربے بھی کیے ہیں۔ ان کی نظم الوالعزمی کے لیے کوئی سدا راہ نہیں، میں پانچ مصرعوں کا بند ملتا ہے۔ ہر بند کے چار مصرعوں کے لیے الگ الگ ردیف اور قافیہ متعین کیے

گئے ہیں مگر پانچویں مصرعے میں پہلے بندے ردیف قافیہ کی پابندی کی گئی ہے۔ اس نظم کے دو بند سے یہ خصوصیت واضح ہو جائے گی۔

ہے سامنے کھلا ہوا میداں چلے چلو باغ مراد ہے ثمر افشاں چلے چلو
دریا ہو بیچ میں کہ بیاباں چلے چلو ہمت یہ کہہ رہی ہے کھڑی ہاں چلے چلو

چلنا ہی مصلحت ہے مری جاں چلے چلو

ہیں کوہ و دشت جیسے کہ پھولا پھلا چمن دامن میں ہیں بھرے ہوئے نسرین و نسترن
نہریں ادھر ادھر ہیں امیدوں کی موجزن اس دشت میں نہ دوڑ سکو بن کے گر ہرن

کبک دری کی طرح خراماں چلے چلو

قیام لاہور کے دوران انگریزوں سے حد درجہ قربت کی بنا پر آزاد انگریزی نظموں کی وسعت سے آشنا بھی ہوئے اور مرعوب بھی۔ انگریزوں کے ایما پر انہوں نے اردو کی نظمیں شاعری میں توسیع کی عملی کوشش کی۔ اسلوب اور ہیئت میں تنوع اور نیرنگی پیدا کی۔ مواد اور موضوع میں تازہ کاری اور کشادگی لانے کی سعی کی۔ نظموں کے مجموعے، نظم آزاد اور خم کدہ آزاد پر سرسری نظر ڈالتے ہوئے یہ رائے دی جاسکتی ہے کہ آزاد کی نظموں میں خیالات کا دائرہ کافی وسیع ہے۔ اس میں رنگارنگی اور بولقلمونی ہے۔ زبان شستہ اور رواں ہے لیکن اسلوب فارسی زبان کے اثر سے قدرے بوجھل ہے۔ اس میں حالی کے اسلوب کی طرح سادگی اور حلاوت نہیں ہے۔ ہیئت انگریزی نظموں کے گہرے اثر سے ترتیب پائی ہے۔ ایک طرف ان خصوصیتوں سے ان کے تخلیقی رویے کا تقلیدی رنگ سامنے آتا ہے اور دوسری طرف ان سے اردو شاعری میں ایک نئے باب کا اضافہ ہوتا ہے۔ نظمیں شاعری کے موضوعاتی، اسلوبیاتی اور ہیئتی دامن پر سدا بہار گل بوٹے لہلہانے لگتے ہیں۔

حالی نے ابتداً 'انجمن پنجاب' کے مناظموں کے لیے نظم نگاری کی اور مثنوی کی ہیئت میں نظمیں لکھیں۔ پھر نظمیں شاعری سے کچھ ایسی رغبت ہوئی کہ 'مد و جزر اسلام جیسا لاثانی شاہکار پیش کیا۔ حالی کے ہاں زبردست قوت مشاہدہ تھی۔ وہ اپنے آس پاس کے حالات کو کھلی آنکھوں سے بھی دیکھتے تھے اور محسوسات کی آنکھوں سے بھی۔ اپنی نظم 'برکھارت' میں وہ مشاہدوں کو سیٹھ کر ایک حسین منظر ترتیب دیتے ہیں مگر بڑی سلاست کے ساتھ۔ یہ ٹکڑا اس پر دال ہے

بجلی ہے کبھی جو کوند جاتی آنکھوں میں ہے روشنی سی آتی
گھنگور گھٹائیں چھا رہی ہیں جنت کی ہوائیں آ رہی ہیں
کوسوں ہے جدھر نگاہ جاتی قدرت ہے نظر خدا کی آتی
سورج نے نقاب لی ہے منہ پر اور دھوپ نے تہہ کیا ہے بستر
باغوں نے کیا ہے غسلِ صحت کھیتوں کو ملا ہے سبز خلعت

حالی کی تھکیں یہ ہے کہ وہ ہر قسم کی چھوٹی بڑی باتوں کو بڑی آسانی سے بالکل سامنے کے لفظوں میں باندھنے پر قادر ہیں۔ ان کا اسلوب نہ بہت تہہ دار اور مشکل ہے اور نہ فارسی و عربی کے لفظوں سے بوجھل۔ وہ عموماً ایسے لفظوں سے اپنی شعری دنیا آباد کرتے ہیں جو کسی بھی زبان کے ہوں مگر اردو کی کائنات شاعری میں رائج ہوں اور آسانی سے سمجھے جاسکتے ہوں۔ اس سلسلے میں ان کی نظم 'مناظرہ رحم و انصاف' کے یہ اشعار شہادت دے رہے ہیں۔

ایک دن رحم نے انصاف سے جا کر پوچھا
 کیا سبب ہے ترا نام ہے دنیا میں بڑا
 نیک نامی سے ترے سخت تحیر ہے ہمیں
 ہاں سنیں ہم بھی کہ ہے کون سی خوبی تجھ میں
 دوستی سے تجھے کچھ دوستوں کی کام نہیں
 آنکھ میں تیری مروت کا کہیں نام نہیں
 اپنے بیگانے ہیں سب تیری نظر میں یکساں
 دوست کو فائدہ ہے تجھ سے نہ دشمن کو زیاں
 قتل انسان ہمیشہ سے ہے عادت تیری
 سیکڑوں چڑھ گئے سولی پہ بدولت تیری
 جان اور مال سے نمرود کو کھویا تو نے
 اور فرعون کو دریا میں ڈبوایا تو نے
 فوج راون کی لڑائی میں کھپائی کس نے
 آگ لڑکا میں سوا تیرے لگائی کس نے

مناظر فطرت، کردار سازی، فرض شناسی، حق پرستی، اتحاد اور اتفاق کی برکتیں، تحصیل علم، دولت و ثروت کی بے ثباتی، تکبر سے نفرت، عیش و عشرت سے بیزاری، زندگی کا اتار چڑاؤ وغیرہ ایسے معاملے اور مسئلے ہیں جن پر حالی کی نگاہیں نکلتی ہیں اور اپنے رد عمل کا تخلیقی سطح پر اظہار کرتے ہیں جو ان کی ذہنی بیداری، روشن خیالی اور مذہبی مزاج کی آئینہ داری ہے۔ کہیں کہیں ان کا سیاسی شعور بھی نظموں میں ابھر آیا ہے۔ اس ضمن میں آزادی کی قدرا انگلستان کی آزادی اور ہندوستان کی غلامی، سیاست وغیرہ جیسی نظموں کے نام سامنے آتے ہیں۔ ان میں حالی اپنی نرم خوئی کے ساتھ ہم وطنوں کی تن آسانی کی گرفت بھی کرتے ہیں اور انہیں آزادی کی قدر و قیمت سے بھی آگاہ کرتے ہیں۔ بسا اوقات وہ قدرے طنزیہ پیرایہ بھی اختیار کرتے ہیں۔ نظم سیاست میں فرنگیوں کی پرفریب چالوں پر محتاط تبصرہ کیا ہے۔ ان کا تربیت یافتہ ذہن و مزاج سب کچھ دیکھنے، سننے اور سمجھنے کے باوجود انہیں بچھرنے نہیں دیتا ہے۔ بڑے ضبط اور توازن کے ساتھ وہ اپنے ہم وطنوں کو حقیقت حال سے واقف کراتے ہیں۔

تدبیر یہ کہتی تھی کہ جو ملک ہو مفتوح
 اور عقل خلاف اس کے یہ تھی مشورہ دیتی
 واں پاؤں جمانے کے لیے تفرقہ ڈالو
 یہ حرف سبک بھول کے منہ سے نہ نکالو
 پر رائے نے فرمایا کہ جو کہتی ہے تدبیر
 مانو اسے اور عقل کا کہنا بھی نہ ٹالو

کرنے کے ہیں جو کام وہ کرتے رہو لیکن
 جو بات سبک ہو اُسے منہ سے نہ نکالو

نظمیہ شاعری میں حالی کی شہرت ان کے شاہکار 'مدو جزر اسلام' (جو مہدس کی ہیئت میں ہونے کے سبب 'مہدس' کے نام سے مشہور ہے) کی بنا پر ہے۔ اس کے علاوہ ان کی نظمیں 'مناجات بیوہ'، 'چپ کی داد' اور 'مشکوہ ہند' قابل قدر ہیں۔

شبلی نہ صرف ایک بڑے نقاد، مہورخ اور عالم تھے بلکہ انہوں نے کئی اچھی نظمیں بھی لکھی ہیں۔ ان کی نظموں میں روح عصر موجود ہے۔ وہ تو اناسیاسی بصیرت اور سماجی شعور رکھتے تھے۔ یہ اشعار ان ہی خصوصیتوں کا اظہار کرتے ہیں۔

کوئی پوچھے کہ اے تہذیب انسانی کے استادو
یہ ظلم آرائیاں تا کے یہ حشر انگیزیاں کب تک
یہ جوش انگیزی طوفانِ بیداد و بلاتا کے
یہ لطف اندوزی ہنگامہ آہ و فغاں کب تک
یہ مانا تم کو تلواروں کی تیزی آزمائی ہے
ہماری گردنوں پر ہوگا اس کا امتحاں کب تک

انہوں نے اپنی قوم کو جگانے کا فریضہ بھی انجام دیا۔ وہ بڑے عالمانہ انداز سے قوم کو درس بھی دیتے ہیں اور نصیحت بھی کرتے ہیں۔

تم کسی قوم کی تاریخ اٹھا کر دیکھو
یا کوئی جذبہ دینی تھا کہ جس نے دم میں
کر دیا ذرہ افسردہ کو ہم رنگ شرار
یا کوئی جاذبہ ملک و وطن تھا جس نے
کر دیے دم میں قوائے عملی سب بیدار
ہے اسی سے یہ سرمستی احرار وطن
ہے اسی نشہ سے یہ گرمی ہنگامہ کار

اسماعیل میرٹھی عام طور پر بچوں کے شاعر کی حیثیت سے پہچانے جاتے ہیں لیکن انہوں نے باشعور قارئین کے لیے بھی نظمیں لکھی ہیں۔ 'آزادی غنیمت ہے' 'اتحاد' 'اچھا زمانہ آنے والا ہے' 'کورانہ انگریز پرستی' وغیرہ اچھی نظمیں ہیں۔ 'کورانہ انگریز پرستی' میں انگریزی کے الفاظ بڑی چابکدستی سے استعمال کیے ہیں اور نصیحت آمیز انداز میں کورانہ تقلید کی مضحک تصویر کشی کی ہے۔

نہ کچھ ادب ہے نہ اخلاق نے خدا ترسی
وہ اپنے زعم میں لبرل ہیں یا ریڈیکل ہیں
گئے ہیں ان کے خیالات سب سمندر پار
مگر ہیں قوم کے حق میں بصورت اغیار
نہ انڈین میں رہے وہ نہ وہ بنے انگلش
نہ ان کو چرچ میں آئے نہ مسجدوں میں بار

ان کا یہ طرز اکبر الہ آبادی کی یاد دلاتا ہے جو ان کے ہم عصر ہیں اور مشرقی تہذیب کے بڑے علم بردار ہیں۔ انہوں نے ہر مغربی چیز کا بڑے منجھے ہوئے انداز میں مذاق ہے۔ یہ شعر دلیل کے طور پر نقل کیے جاتے ہیں۔

اندھیری رات میں جنگل میں ہے عیاں انجن
شگفتہ پارک میں ہر سمت رہروؤں کے
کہ جس کو دیکھ کے حیران چشم غول بھی ہے
نظر نواز ہے پتی حسین پھول بھی ہے
جب اتنی نعمتیں موجود ہیں یہاں اکبر
تو ہرج کیا ہے جو ساتھ اس کے ڈیم فول بھی ہے

ظفر علی خاں، چکبست اور اقبال نے اس دور میں زبردست قومی شاعری کی۔ وطن کے ذرے ذرے سے محبت اور عقیدت کا جذبہ ان کی نظموں میں رواں دواں ہے۔ ظفر علی خان کی نظمیں طاقت ایمان، ہندوستان، تخت یا تختہ، انقلاب ہند، آزادی کا بگل اور فریاد جرس وغیرہ اپنے دور کی

اس لہر کی نشاندہی کرتی ہیں جو تمام ہندوستانیوں کے دل میں اٹھ رہی تھی اور جس سے انگریز دہشت زدہ تھے۔ اپنی طرح طرح کی چالوں سے اس لہر کو دبانے کی کوشش کر رہے تھے۔ چمکت کی وطنی شاعری میں بھی یہ عنصر بدرجہ اتم موجود ہے۔ وہ اپنی نظم 'فریاد قوم' میں ہم وطنوں کو جھوڑتے اور للکارتے ہیں

جو دب کے بیٹھ رہے سراٹھاؤ گے پھر کیا
عدوئے قوم کو نیچا دکھاؤ گے پھر کیا
جفا و جور کی ذلت مٹاؤ گے پھر کیا
تم اپنے بچوں کو قصے سناؤ گے پھر کیا
رہے گا قول یہی ان سے ان کی ماؤں کا
لہو رگوں میں تمہاری ہے بے حیاؤں کا

علامہ اقبال کی شاعری کی ابتدا بھی اسی ماحول میں ہوئی جہاں ہر طرف فطرت پرستی، حب وطن، اتحاد و اتفاق اور انقلاب کے ترانے گائے جا رہے تھے۔ انہوں نے بھی اس رجحان کو قبول کیا اور اپنے مشاہدوں کو لفظوں کا حسین جامہ عطا کیا۔ 'ہمالہ' ابر کھسار، بچے کی دعا، ہندوستانی بچوں کا قومی گیت، ترانہ ہندی، آفتاب صبح، تصویر درد، نیا شوالہ وغیرہ اسی کی نمائندگی کرتی ہیں۔ زمانے کے بدلتے تیور پر بھی اقبال کی نظر ہے مگر ان کے پیغام میں نغمگی اور مٹھاس ہے۔ 'نیا شوالہ' کے ان شعروں سے اس کا پتا چلتا ہے۔

سونی پڑی ہوئی ہے مدت سے دل کی بستی
آ اک نیا شوالہ اس دیس میں بنا دیں
دنیا کے تیر تھوں سے اونچا ہو اپنا تیر تھ
دامان آساں سے اس کا کلس ملا دیں
ہر صبح اٹھ کے گائیں منتر وہ میٹھے میٹھے
سارے پجاریوں کو مے پیت کے پلا دیں

شکلی بھی شانتی بھی بھگتوں کے گیت میں ہے
دھرتی کے باسیوں کی مکتی پریت میں ہے

داغ دہلوی، شاد عظیم آبادی، نظم طباطبائی، سرور جہاں آبادی اور عبدالحلیم شرر بھی اسی سماج اور ماحول میں سانس لے رہے تھے۔ ان کی شاعری میں بھی کہیں کہیں عصری موضوعات کی آئینہ داری ہوئی ہے۔ داغ دہلوی کا شہر آشوب (دہلی) اس سلسلے کی ایک اہم کڑی ہے۔ اس میں 19 ویں صدی عیسوی کے آخری حصے کی دہلی کا حال زار آنسو کے قطروں کی طرح لفظوں میں نمایاں ہوا ہے۔

فلک نے قہر و غضب تاک تاک کر ڈالا
تمام پردہ ناموس چاک کر ڈالا
یکایک ایک جہاں کو ہلاک کر ڈالا
غرض کہ لاکھ کا گھر اس نے خاک کر ڈالا

جلی ہیں دھوپ میں شکلیں جو ماہتاب کی تھیں
کھنچیں ہیں پیتاں کانٹوں میں جو گلاب کی تھیں

اس طرح یہ رائے قائم کی جاسکتی ہے کہ 1857ء کے بعد کم و بیش تمام شاعروں نے ملک کے روز افزوں بدلتے ہوئے ماحول و مزاج کی تصویر کشی میں کہیں کوتاہی نہیں کی۔ تاریخی حقائق اردو شاعری کے حرف و صوت میں سامنے ہیں۔ کبھی کھل کر اور کبھی اشارے کنائے میں۔ ان کی تصویر کشی ہوئی ہے۔ اسی کے ساتھ پہلی بار شاعروں نے خود کو نیچر اور زندگی سے گہرے طور پر جوڑنے کی سعی کی اور ان کے اچھوتے پہلوؤں کا احاطہ کیا۔ جہاں تک شعری ہیئت کا تعلق ہے، اس دور کے شاعروں نے اظہار کے تمام مقبول پیرائے اختیار کیے ہیں۔ اس لیے نظم، شاعری، مثنوی، مسدس، رباعی، قطعہ اور ترکیب بند سب سے عبارت ہے اور ہر ہیئت میں روایت کی پابندی کے ساتھ اجتہاد کے نمونے بھی ملتے ہیں۔ 1914ء تک آتے آتے جدید شعری رجحان حاوی ہو کر روایت کی صورت اختیار کر لیتا ہے۔

اپنی معلومات کی جانچ:

1. محمد حسین آزاد کی پانچ نظموں کے نام لکھیے۔
2. الطاف حسین حالی کی پانچ نظموں کے نام لکھیے۔
3. شبلی کی نظموں کی خصوصیت بتائیے۔
4. اسماعیل میرٹھی اور اکبر الہ آبادی کی نظموں کا امتیازی وصف تحریر کیجیے۔
5. ظفر علی خاں کی پانچ نظموں کے نام بتائیے۔
6. چکبست نے کس نظم میں ہندوستانیوں کو بھونڈنے کی سعی کی ہے؟
7. 1857ء سے 1914ء تک کی نظمیں شاعری کا محاکمہ کیجیے۔
8. اس عہد کی نظمیں شاعری کی ہیئوں کے نام لکھیے۔

20.3 انگریزی نظموں سے استفادہ

انگریزوں نے ہندوستان میں مغربی علم و ادب کو متعارف اور رائج کرنے کی غرض سے کئی سطحوں پر باضابطہ کوششیں کیں۔ لاہور بک ڈپو کا دارالترجمہ اس ضمن میں بہت اہمیت رکھتا ہے۔ اس میں انگریزی کی کتابوں کا اردو ترجمہ انگریز ہی کیا کرتے تھے اور زبان و بیان درست کرنے کے لیے مقامی نثری بحال کیے گئے تھے۔ اس کام کے لیے حالی بھی چار سال لاہور میں مقیم رہے۔ آزاد پہلے ہی سے قیام پذیر تھے۔ اس دوران نثر کے علاوہ انگریزی شاعری کے بھی ترجمے ہوئے اور بڑی تیزی سے ان کا اثر اردو شاعری پر ہونے لگا۔ اچھوتے موضوعات اور مختلف ہیئیں شاعروں کو تقلید اور استفادے پر مجبور کرنے لگیں۔ انگریزی شاعروں کی فطرت پرستی، منظر نگاری اور تخیلی پرواز نے خاص طور پر مقامی شاعروں کو متاثر کیا نیز معرّی نظم (Blank Verse) کی ہیئت بیانیہ شاعری میں قافیہ کی جگہ بندی سے نجات دلارہی تھی۔ اس لیے 1857ء کے آس پاس یا اس کے بعد شعور کی آنکھیں کھولنے والا ہر شاعر موضوع اور ہیئت ہر دو سطح پر انگریزی شاعری کی متوجہ ہوئے بغیر نہ رہ سکا۔ محمد حسین آزاد کو اس لحاظ سے اولیت حاصل ہے کہ انہوں نے اردو میں پہلی بار نظم معرّی کا تجربہ کیا۔ ان کی نظم 'جغرافیہ طبعی' کی پہلی اس ہیئت کی پہلی اردو نظم ہے۔ ہر چند یہ بچوں کے لیے لکھی گئی پھر بھی تاریخی اہمیت کی حامل ہے۔ اس کا پہلا بند اس طرح ہے:

ہنگامہ ہستی کو گر غور سے دیکھو تم
ہر خشک و تر عالم صنعت کے تلاطم میں
جو خاک کا ذرہ ہے یا پانی کا قطرہ ہے
حکمت کا مرقع ہے جس پر قلم قدرت
انداز سے ہے جاری اور کرتا ہے گلکاری

اک رنگ کہ آتا ہے
سو رنگ دکھاتا ہے

آزاد نے ایک اور معرّی نظم لکھی تھی جس کا عنوان 'جذب دوری' ہے۔ یہ دراصل انگریزی نظم کا ترجمہ ہے۔ آزاد کے علاوہ اسماعیل میرٹھی، عبدالحلیم شرر، نظم طباطبائی اور اقبال نے انگریزی نظموں سے استفادہ کیا اور ترجمے بھی کیے۔ اسماعیل میرٹھی کی نظمیں 'چڑیا کے بچے' اور 'تاروں بھری'

رات، معری ہیں۔ شرر کا کارنامہ یہ ہے کہ انہوں نے معری نظم کو رائج کرنے اور استحکام بخشنے کے لیے باقاعدہ تحریک چلائی۔ خود بھی نظمیں لکھیں، ڈراموں میں اسے استعمال کیا اور اس کی وسعتوں پر اپنی تحریروں میں روشنی ڈالی۔

نظم طباطبائی بھی اس روش سے متاثر تھے۔ انہوں نے انگریزی نظموں کے ترجمے کیے جن میں گرے کی مشہور اسٹیز افارم ایلچی کا منظوم ترجمہ ”گورغریاں“ نہایت دلکش ہے۔ اس پر طبع زاد ہونے کا گمان ہوتا ہے مگر طباطبائی سے پہلے پنڈت برج موہن دتار یہ کیفی نے اسٹیز افارم کا تجربہ کرتے ہوئے نظم ”تہنیت کامیابی“ لکھی تھی جو اردو میں اسٹیز افارم کا پہلا نمونہ ہے۔ ویسے انہوں نے ملٹن، ٹینیسن اور شیکسپیر کی نظموں کا معری ترجمہ بھی کیا ہے۔

علامہ اقبال نے بھی انگریزی نظموں سے اخذ و استفادہ کیا ہے۔ ’بانگ درا‘ کی کئی نظمیں اس کی شاہد ہیں۔ ایک مکرڑا اور مکھی، ایک پہاڑ اور گلہری، ہمدردی، ماں کا خواب، پیام صبح، عشق اور موت، نالہ فراق وغیرہ اسی نوعیت کی نظمیں ہیں۔

اس تفصیل سے یہ ظاہر ہے کہ 1857ء کے بعد اردو میں انگریزی نظموں سے اخذ اور استفادے کا رجحان پیدا ہوا۔ انگریزی دانی کے ساتھ ساتھ اس میں گہرائی اور جامعیت آتی گئی۔ انگریزی نظموں کے موضوع و مواد، انداز، اظہار اور ساخت و ہیئت کی تقلید کی گئی۔ نظم معری یا اسٹیز افارم کی بعض اردو شکلیں اسی کی مثالیں ہیں۔ اخذ، استفادہ اور ترجمہ کے عمل سے اردو نظم میں بامعنی، خوشگوار اور خوش نما وسعت آئی اور جان پڑ گئی۔

اپنی معلومات کی جانچ

1. اردو میں سب سے پہلے معری نظم کس نے لکھی؟
2. اردو میں معری نظم کا پہلا نمونہ کس عنوان سے شائع ہوا؟
3. اسماعیل میرٹھی کی دو معری نظموں کے عنوان بتائیے۔
4. نظم طباطبائی نے گرے کی ایلچی کا کس ہیئت میں اور کس عنوان سے ترجمہ کیا؟
5. علامہ اقبال کی کون سی ابتدائی نظمیں انگریزی سے ماخوذ ہیں؟
6. اردو میں اسٹیز افارم کا پہلا نمونہ کس نے پیش کیا اور اس کا عنوان کیا ہے؟

20.4 غزلیہ شاعری

1857ء کے بعد ملک کے سیاسی، سماجی، اقتصادی، مذہبی اور تہذیبی حالات کی تبدیلی نے جیسے اردو شاعروں کو خواب خرگوش سے جگا دیا۔ بدلتے ہوئے قدر و معیار، بگڑتے ہوئے توازن اور مختلف سطحوں پر بیداری کی تحریکات سے اردو شاعری کی مقبول ترین صنف غزل بہت متاثر ہوئی۔ اس کا محور عشق و عاشقی چکنا چور ہو گیا۔ نئے میدان کی تلاش اور تروتازہ پھل کھلانے کی جستجو میں صنف غزل نظر انداز بھی ہوئی اور معتبوب بھی ہوئی۔ اس میں خارجیت، مبالغہ، لفظی عشوہ گری اور قافیہ پیمائی جیسی کمزوریوں پر ایسا شور و غوغا ہوا کہ لافانی اور شاہکار نمونے بھی دب کر رہ گئے۔ ایک طرف حالی نے اپنی سادہ لوحی میں یہاں تک کہہ دیا

یہ شعر اور قصائد کا ناپاک دفتر عنونت میں سنڈاس سے ہے جو بدتر

اور دوسری طرف آزاد نے زمانے کی تنقید اور تضحیک کی پروا کیے بغیر شاعری کو اپنا رنگ روپ دینے کی صدا لگائی۔

تمہاری سینہ فگاری کوئی تو دیکھے گا نہ دیکھے اب نہ دیکھے، کبھی تو دیکھے گا

1857ء تک غزلیہ شاعری میں اپنی ایک پہچان رکھنے والے جو شاعر زندہ تھے۔ ان میں غالب، ظفر اور شیفۃ اہم تھے۔ ان کی غزلوں میں پہلی جنگ آزادی کے المناک انجام سے حزن و غم میں زبردست اضافہ ہوا۔ خاص کر غالب اور ظفر کے آخری دور کی غزلیں ایک مایوس نے کی نمائندہ ہیں۔ بعد کے اہم شاعروں میں امیر مینائی، داغ دہلوی، جلال لکھنوی اور شاد عظیم آبادی عام طور پر اپنی دھن میں رہے۔ ان پر حالی اور آزادی کی چیخ پکار کا کوئی خاص اثر نہیں ہوا۔ دو چار شعر میں عصری حالات کی دھمک ملنا ایک غیر شعوری عمل ہے۔ محسن کا کوروی اپنے استاد امیر مینائی کی نکالی ہوئی راہ پر چل کر ایک بڑے نعت گو بن گئے اور انہوں نے اپنی ساری تخلیقی صلاحیت حب رسولؐ کے شعری اظہار کے لیے مختص کر لی۔ نسبتہ جوان شاعروں میں ریاض خیر آبادی خمریات میں گم رہے مگر علامہ اقبال ایسے باشعور اور بالغ نظر تھے کہ ابتدائے شاعری ہی میں نئی لہر سے آشنا ہو گئے۔ اپنی غزلوں کو بھی نیا اسلوب و آہنگ دیا۔

اردو شاعری کے اس منظر نامے میں اگر ایسے شاعر کی تلاش کی جائے جس نے غزلیہ سطح پر اس منظر نامے میں نیا رنگ بھرنے کی سنجیدہ کوشش کی ہو تو حالی ہی پیش پیش نظر آتے ہیں۔ جنہوں نے آواز دی:

سدا ایک ہی رخ نہیں ناؤ چلتی چلو تم ادھر کو ہوا ہو جدھر کی

سرسید کے پیغام جب زمانہ بدلے تم بھی بدل جاؤ، کو منظوم کرنے کے ساتھ ساتھ حالی نے غزل میں رمز و ایما اور علام کو ایک نئی جہت دینے کا بھی کامیاب تجربہ کیا۔ یونیورسٹی بل پر ان کا یہ شعر کتنا تازہ، شگفتہ اور چھٹتا ہوا ہے

رہے گی کس طرح راہ ایمن کہ رہ نما بن گئے ہیں رہ زن

خدا نگہباں ہے قافلوں کا، اگر یہی رہزنی رہے گی

اپنے غزلیہ لہجے میں تبدیلی پر کہتے ہیں

مال ہے نایاب پر گاہک ہیں اکثر بے خبر شہر میں کھولی ہے حالی نے دکان سب سے الگ

حالی نے غزلوں میں درس اخلاق کس خوبصورتی اور سادگی سے دیا ہے

بڑھاؤ نہ آپس میں الفت زیادہ مبادا کہ ہو جائے نفرت زیادہ

فرشتے سے بہتر ہے انسان بننا مگر اس میں پڑتی ہے محنت زیادہ

ان کے اس اکہرے بیان کے ساتھ ساتھ اشاراتی اور تہہ دار اظہار کا یہ انداز بھی ہے، جس میں غزل کا بنیادی وصف بھی ظاہر ہوا ہے اور عصری سچائی بھی سامنے آ گئی ہے


دلوں میں ڈالنا ذوق اسیری مکند گیسوئے خم دار سے پوچھ

یاران تیز گام نے محمل کو جالیا ہم محو نالہ جرس کارواں رہے

اور یہ آفاقی سچائی غزلیہ شعر میں کس قدر نکھر گئی ہے

دریا کو اپنی موج کی طغیانوں سے کام

کشتی کسی کی پار ہو یا درمیاں رہے



حالی نے غزل کے موضوعاتی دائرے میں کشادگی اور پھیلاؤ لاکر اسے زمانی معیار عطا کیا ہے۔ اس عمل میں انہوں نے سادہ اور اکہرے اسلوب کا بھی تجربہ کیا اور مروجہ ایمائی اسلوب میں بھی نئی مصنوعی لہر دوڑائی جو بعد میں زیادہ جامع اور پرکار ہو کر اقبال کے ہاں ابھری ہے۔ اخلاقی عناصر، عمل کی ترغیب، آزادی کی تمنا، نئی نسل کی تربیت، بیتے دنوں کی یادیں، مایوس کن حالات وغیرہ ایسے مسائل تھے جو اس دور کے ہر ذی شعور فرد کو بے چین کیے ہوئے تھے۔ غزل گو شاعروں نے انہیں بڑی ہنرمندی اور احتیاط سے باندھا ہے۔

آغاز کو کون پوچھتا ہے انجام اچھا ہو آدمی کا (داغ)
عیش کے جلے ہجوم آلام کے شعبدے ہیں گردش ایام کے
مٹ گئی ہے دل سے آزادی کی یاد کتنے خوگر ہو گئے ہم دام کے (اسماعیل میرٹھی)

جوانی کی دعا لڑکوں کو ناحق لوگ دیتے ہیں

یہی لڑکے مٹاتے ہیں جوانی کو جواں ہو کر (اکبر الہ آبادی)

سرور عیش و نشاط کیسے بدل گئے رنگ ہی جہاں کے

سنا نہ تھا کان سے جو ہم نے، وہ آنکھ سے انقلاب دیکھا (داغ)

زندگی نام تھا جس کا، اسے کھو بیٹھے ہم اب امیدوں کی فقط جلوہ گری باقی ہے (چکبست)

ان غزلیہ شعروں سے یہ نتیجہ نکلتا ہے کہ 1857ء سے 1914ء تک شاعروں نے نہ صرف نظم کے ذریعے روح عصر پیش کی بلکہ غزل میں بھی معنوی توسیع کی اور عصری تاریخ کو جمالیاتی موسیقائی اور ملفوظی پیرایہ عطا کر کے محفوظ کر دیا۔ ابتدا میں غزل کے موضوع اور اسلوب میں تبدیلی لانا ایک چیلنج تھا جسے خندہ پیشانی سے قبول کیا گیا اور تخلیقی جوہر ایک نیا رخ اختیار کر کے ابھرا۔ فنکاری کو ایک نئی جہت ملی اور غزل کے نئے امکانات پیدا ہوئے جس سے غزلیہ روایت کی آب و تاب میں اضافہ ہوا۔

اپنی معلومات کی جانچ

1. غزل کے نئے تقاضوں کو کس شاعر نے پورا کیا؟
2. 1857ء کے بعد کون کون موضوعات غزل میں پیش کیے گئے؟
3. اس دور کے تین غزلیہ شعر درج کیجیے۔
4. کن شاعروں نے غزل کو نیا رخ دینے کی کوشش کی؟
5. حالی کی غزلوں میں کیسا بدلاؤ آیا؟
6. 1857ء کے بعد کی غزلوں کا مختصر محاکمہ کیجیے۔

20.5 خلاصہ

1857ء کی پہلی جنگ آزادی میں ناکامی سے ہندوستان کا سیاسی، سماجی، اخلاقی اور تہذیبی شیرازہ بکھرنے لگا۔ سارے مسلمات، تصورات اور روایات شکست و ریخت کے عمل سے گزرنے لگے۔ بدلے ہوئے ماحول میں نئے نئے مسئلے پیدا ہوئے۔ طرح طرح کی پیچیدگیاں سامنے آئیں جن کا لامحالہ اثر دانشوروں اور قلم کاروں پر بھی پڑا۔ اس دور کے سب سے بڑے دانشور اور قلم کار سر سید احمد خاں نے سب سے پہلے بڑی سنجیدگی کے

ساتھ اس کا احتساب کیا اور سائنٹفک سوسائٹی قائم کر کے مغربی علم و ادب کا شغف عام کرنے کی جدوجہد کی۔ وہ عقل کی روشنی میں حرکت و عمل کے فائل تھے۔ ان کے نزدیک فطرت پرستی اور حقیقت نگاری کی بڑی اہمیت تھی۔ وہ اردو شاعری کی خارجیت، مریضانہ عشق پرستی اور مبالغہ سے بیزار تھے۔ اسی لیے انہوں نے شاعری میں انقلاب آفریں تغیر کی ترغیب دی۔ اخلاقیات، کردار سازی اور سماجی تعمیر پر زور دیا۔ بعد میں انسٹیٹیوٹ گزٹ اور تہذیب الاخلاق میں بھی اس کی تشہیر کی۔ جس کی بنا پر ادبی سطح پر ایک لہر پیدا ہو گئی اور شعرا بھی اس سے محفوظ نہ رہ سکے۔ اس لیے سرسید تحریک (علی گڑھ تحریک) کو کلاسیکی شاعری سے الگ بننے والی شعری روایت کا اولین سرچشمہ قرار دیا جاسکتا ہے۔

سرسید تحریک سے نئی شاعری کی راہ ہموار ہو رہی تھی کہ اسی دوران لاہور میں 'انجمن پنجاب' خاصی فعال ہو گئی۔ لاہور بک ڈپو کے دارالترجمہ میں انگریزی کتابوں کے ترجمے ہونے لگے۔ کرنل ہالرائڈ کی سرپرستی میں انجمن کا ماہانہ موضوعی مشاعرہ یا مناظرہ ہونے لگا۔ آزاد شاعری کے نئے تقاضوں پر لکچر دینے لگے اور حالی کے ساتھ کئی مختصر مثنویاں (ابتدا میں نظم کو مختصر مثنوی کہا گیا) لکھ کر ان مشاعروں میں شریک ہوئے جس سے آہستہ آہستہ نظم نگاری کے لیے ماحول سازگار ہونے لگا۔

یوں تو نظم ایک زمانے سے اردو شاعری کی مختلف ہیئتوں میں پیش ہوتی رہی ہے۔ محمد قلی قطب شاہ، فائز دہلوی اور نظیر اکبر آبادی کے ہاں اس کی متنوع مثالیں ہیں۔ اس کی مقبول ہیئتوں میں غزل مسلسل، مسدس، مختصر مثنوی، قطعہ، ترکیب بند وغیرہ تھیں 1857ء کے بعد بیانیہ شاعری یا موضوعی شاعری کے لیے بھی یہی ہیئتیں اپنائی گئیں۔ غالب نے دہلی کی تباہی کا پروردہ منظر اپنے ایک قطعہ میں، منیر شکوہ آبادی نے کالا پانی کی مصیبتوں کو ایک قطعہ میں اور بہادر شاہ ظفر نے قید فرنگ کا حال مسدس کی ہیئت میں بیان کیا ہے۔ 'انجمن پنجاب' کے ذریعے نظم نگاری کا چلن ہوا تو ایک عرصے تک مثنوی کی ہیئت چھائی رہی۔ محمد حسین آزاد اور الطاف حسین حالی کی کئی مشہور نظمیں اسی ہیئت میں ہیں۔ بعد میں ان دونوں نے دوسری ہیئتیں بھی اپنائیں۔ حالی کی شاہکار نظم، مدو جزر اسلام، مسدس کی ہیئت میں ہے۔ موضوعات کے لحاظ سے مناظر فطرت، حقیقت بیانی، وطن پرستی، آزادی کی خواہش، فرض شناسی، اخلاقیات، اتحاد و اتفاق کی برکتیں، تحصیل علم کی ترغیب وغیرہ جیسے مقدس اور مثبت جذبوں کی ترجمانی کی گئی۔ بچوں اور نوجوانوں کی کردار سازی پر بھی توجہ دی گئی۔ اس دور کے اکثر شاعران اہم پہلوؤں کی ترجمانی میں مصروف تھے اور ساج کی تعمیر نو میں سرگرمی سے حصہ لے رہے تھے۔ شبلی، نذیر احمد، اسماعیل میرٹھی، اکبر الہ آبادی، طفر علی حاں، چکبست اور اقبال اس ضمن میں قابل ذکر ہیں۔

ان ہی ایام میں انگریزی نظموں سے براہ راست اخذ، استفادہ اور ترجمہ بھی کیا گیا۔ انگریزی کی دو نظمیں، معرری (blank verse) اور اسٹز افارم (stanzaform) اردو میں داخل ہوئیں۔ آزاد کی نظم 'جغرافیہ' طبعی کی پہلی، اردو میں معرری نظم کا پہلا نمونہ ہے۔ جب کہ دتاتریہ کیفی نے پہلا اسٹز افارم، تہنیت کامیابی، کے عنوان سے لکھا۔ ان کے علاوہ اسماعیل میرٹھی، شرر، نظم طباطبائی اور علامہ اقبال نے مغرب کے شاعروں گرتے، ملٹن، ٹینیسن، شیکسپیر، ورڈز ورثہ وغیرہ سے اخذ و استفادہ کیا اور بسا اوقات اپنی پسندیدہ نظموں کا ترجمہ کیا۔

بدلے ہوئے حالات میں نظم نگاری کی لہر سے غزلیں قدرے نظر انداز ہوتی رہیں۔ روایتی غزل گوئی جاری رہی۔ اس کی بھرپور آبیاری نہیں ہو سکی پھر بھی حالی نے کسی حد تک غزل کا بنیادی مزاج بدلنے کی سعی کی۔ غزل میں روح عصر کی کارفرمائی اور نیا اسلوب و آہنگ ان ہی کی دین ہے۔ ان کے بعد اس اچھوتے طرز پر اسماعیل میرٹھی، داغ دہلوی، اکبر الہ آبادی، چکبست وغیرہ نے بھی گاہے گاہے شعر کہے۔ اس لیے یہ کہنا درست ہوگا کہ 1857ء سے 1914ء تک کا عہد نظم نگاری کے نام منسوب ہے۔ اس عہد میں موضوع، اسلوب اور ہیئت کی سطحوں پر نظم میں جتنا تنوع، بولقلمونی اور گہما گہمی ہے، غزل میں نظر نہیں آتی۔ روایتی غزلیں کہی جا رہی تھیں مگر تازہ کاری پر جوش اور ولولہ کے ساتھ بہترین تخلیقی صلاحیت صرف نہیں کی گئی۔ اس کے باوجود غزل میں کسی قدر روح عصر نظر آتی ہے۔ غزل گو شعرا نے اپنے تخلیقی جوہر اور مہارت کو نیا رخ دے کر اس صنف میں امکانات پیدا کر دیے ہیں۔

20.6 نمونہ امتحانی سوالات

ذیل کے سوالوں کے جواب پندرہ پندرہ سطروں میں دیجیے:

1. 1857ء کے بعد کی شاعری میں ہونے والی تبدیلیوں کے محرکات کی نشاندہی کیجیے۔

2. 1857ء سے 1914ء تک کی نظمیں شاعری کا منظر نامہ ترتیب دیجیے۔
ذیل کے سوالوں کے جواب تیس تیس سطروں میں دیجیے:
1. اردو نظم نگاری کے تعلق سے محمد حسین آزاد کی کارگزاریوں کا جائزہ لیجیے۔
2. حالی کی نظمیں شاعری پر روشنی ڈالیے۔
3. نظم نگاری میں انگریزی سے کس طرح اخذ و استفادہ کیا گیا؟ مفصل لکھیے۔
4. اس عہد کی غزلیہ شاعری پر ایک نوٹ لکھیے۔

20.7 فرہنگ

Immortal	=	جوفنانہ ہو	الافانی	=	جس مجلس میں بالخصوص غزلیں پڑھی جائیں	=	مشاعرہ
Rationalism	=	تعقل پسندی	تعلل پسندی	=	جس مجلس میں صرف نظمیں پڑھی جائیں	=	مناظرہ
Naturalism	=	فطرت پرستی	فطرت پرستی	=	Realism	=	حقیقت نگاری
Theme, Topic, Subject	=	موضوع	موضوع	=	Materialism	=	مادیت
	=	پہاڑی چکور	کبک دری	=	Style	=	اسلوب
Genre	=	صنف	صنف	=	Form	=	بیئت
	=	باورچی خانہ، رسوائی گھر	مطبخ	=	Master Piece	=	شاہکار

20.8 سفارش کردہ کتابیں

1. علی جواد زیدی
 2. عنوان چشتی
 3. عبادت بریلوی
 4. ابواللیث صدیقی
 5. زرینہ عقیل احمد
 6. ڈاکٹر اسلم فرخی
- اردو میں قومی شاعری کے سو سال
اردو شاعری میں بیئت کے تجربے
جدید شاعری
آج کا اردو ادب
حالی ایک عہد ساز فنکار
محمد حسین آزاد